

۱	سریزه	۲
۲	د ماشوم پیدایښت	۵
۳	د نارینه او ښځینه اولاد پیدایښت	۱۰
۴	زموږ په ټولنه کې د ماشوم تربیه	۱۲
۵	مور او د ماشوم حقونه	۱۷
۶	د زدکړو په اړه زموږ ذهنیت	۲۰
۷	میرمنې او د زدکړو حق یې	۲۲
۸	پیغلې د مور او پلار په کور کې	۲۵
۹	ناوې د مېړه، خواښې، خوسر او نورو ترمنځ	۲۸
۱۰	طلاق په شریعت او کلتور کې	۳۴
۱۱	درې طلاقه؛ دیني جنبه او کلتوري ستونزې	۴۰
۱۲	د جسني اړیکو په اړه د مېړه او ناوې ناخبري	۴۷
۱۳	ښځه د ولور په مقابل کې	۵۱
۱۴	د یوې ښځې په بله بدلول	۵۷
۱۵	په بدو کې د ښځو وړ کول	۶۱
۱۶	د کوزدې او واده رواجونه	۶۴
۱۷	یو مېړه او څو ښځې	۶۷
۱۸	د نجلۍ لپاره د هلک خوښول	۷۰
۱۹	پر مېړه د میرمنې حقونه	۷۲
۲۰	میرمن د اولاد زیږولو ماشین	۷۵
۲۱	ګډ ژوند	۷۷
۲۲	زموږ ټولنه او د ښځو د ازادۍ حق	۸۰
۲۳	ښځه دویمه درجه مخلوق	۸۲
۲۴	ښځه په میراث کې	۸۵
۲۵	یوه میرمن هم ماینه او هم وربندار	۸۷
۲۶	د غمونو رواجونه	۹۰
۲۷	خرافات په ټولنه کې	۹۱
۲۸	د ښځې او نارینه د نښه اړیکې	۹۴
۲۹	غیبت او بوهنې	۹۶
۳۰	مراجع	۱۰۲

بسم الله الرحمن الرحيم

سريزه

دا کتاب مې زموږ په ټولنه کې د هغو حالاتو په اړه ليکلی دی چې ټول مې خپله مشاهده کړي دي يا مې له باوري کسانو په دې اړه اورېدلي دي.

ښځې د يوه انسان په توگه خدای ازاد پيدا کړي، لکه نارينه چې حقونه لري، ښځې يې هم لري. هر انسان په خپل ژوند کې اړتيا لري او هيڅوک بشپړ نه دی؛ نارينه ښځې ته او ښځه نارينه ته اړ دي. موږ ته په کار ده چې يو بل تکميل کړو نه تنقيص؛ د هر جنس حق، د حق په ډول وپېژنو او د دې پر ځای چې د ترورولو هڅه يې وکړو، بايد د حق وړ کونې لپاره يې مبارزه وکړو.

له بده مرغه پښتانه د ميرمنو هغه حقونه چې عقلا او نقلا ورته ثابت دي نه وړ کوي، لکه؛ کار، زدکړې، د پلار او کورنۍ په ملکيت کې حق لرل، د مېړه انتخاب، د خپل واده په چارو کې نظر وړ کول، کونډه خپلې خوښې ته ايله کول او...

بل طرف ته همدا ممنوع حقونه نارينه وو ته نه يوازې دا چې مباح دي بلکې تشويق هم ورسره وي چې دا هر څه تر لاسه کړي. پوښتنه دا ده چې موږ ولې له بشر سره د يوه بام دوې هواوې چلند کوو؟

په کور کې د چارو په اړه له میرمنو سره نه مشوره او د نرانو له لوري د نرواکۍ کلتور ته وده ور کول د یوه قشر په اړه خورا بدې پایلې لري چې موږ یې په خپلو سیمو کې شاهدان یو.

د ماشومانو په اړه له پیل نه تصمیم او د راورلو وروسته یې د حقونو، تربیې او ساتنې په اړه یا ارادي یا غیر ارادي سر نه ګرزول د یوې تیاره سبا زیری راکوي چې موږ له دې امله نن هم له مشکل سره مخ یو ځکه یو نسل مو همداسې لکه بې سرپرسته ماشومان را لوی شوی دی او بل نسل همدا دی پر لویډو دی.

د مېړه او ماینې ترمنځ مشکل، د خوانښ او نیور ستونزې، د پیغلانو په اړه غیر منصفانه قضاوتونه او د یوه او بل په شخصي چارو کې د مشرانو ګوتې وهل؛ ټول هغه اسباب وو چې زه یې د دې کتابګوتې لیکلو ته وهڅولم. کتاب کې مې زیاتره پر ستونزو بحث کړی دی، د مشاهدې له مخې مې مثالونه وړاندي کړي او تر یوه حده مې د حللارو وړاندیز هم کړی دی.

ځینې هغه چارې چې د کلتور او شریعت دواړه رېښه یې لرله، ما یې تقریبا پر دواړو اړخونو تر وسه لنډ بحث کړی دی چې د لوستونکو د خسته کېدو سبب به ان شاء الله نه کېږي.

دا کتاب مې څه موده مخکې لیکلی وو، څو نور کتابونه چې وختي مې لیکلي وو او ځینې یې چاپ شوي وو نور بیا ناچاپ پاته وو؛ فکر مې وکړ که دا کتابونه ټول pdf خپاره کړم، نو خلکو ته به د استفادې وړ شي. له دې کتابه یې ممکن کمې برخې په ورځپاڼه یا ویبسایت کې هم چاپ شوې وي، خو ډېره برخه یې نه ده نشر شوې. د چاپ پر ځای مې pdf خپرول ښه وبلل؛ ځکه د مطالعې خلګ دلته کم دي نو کله چې کتاب چاپ شي نو کلونه کلونه په کتابخانو کې پروت وي، تر دې دا ښه ده چې نه پیسې په مصرف شي او هم د خلکو لاس رسی

ورته اسانه شي، له دې امله نو تر چاپ پي ډي ايف خپرول راته اوس
ښه برېښېدل.

هيله لرم چې تر يوه حده به په خپله موضوع کې گټور ثابت شي او
په دې لړ کې به نور کسان هم وهڅول شي چې خپل د سترگو ليدلي
حالات وليکي، د حللارو په اړه يې وړانديزونه وليکي يا هم له نورو ژبو
ځينې مواد را ترجمه کړي. پښتو کې مواد کم دي، ژباړه وي که ليکنه،
دلته حتما خپل اثر پرېږدي، زه تر خپله وسه کوښښ کوم چې له وس
سره سم په خپله برخه کې کار ورته وکړم.

زبير افغان

٦/١١/٢٠١٩

د ماشوم پيدايښت

په نوره نړۍ کې مېړه او ميرمن د ژوند شريکولو مهال لا د ماشوم په اړه فکر کوي او د هغه لپاره چمتوالی نيسي. د ماشوم راوړلو وخت په خپله مشوره ټاکي. نارينه خپل ځان په ذهني، مالي او د خدمت په لحاظ ورته چمتو کوي او ښځه هم د ماشوم د هر خدمت لپاره ځان تياروي. د ماشوم ځينې کارونه پلار پر غاړه اخلي او نور بيا د مور مسؤليت وي. د هغوی د هر يوه د خدمت لیستونه مالوم وي، مهالویش يې ټاکلی وي، د ماشوم د زيږون وخت يې په خپل منځي مشوره تعين کړی وي او داسي نور لازم کارونه او توکي.

زموږ په ټولنه کې خبره د دې برخلاف ده. زموږ د بنسټ ډبره هم ناسمه ښوده کېږي. لومړۍ ورځ مېړه او ماینه د خپل راتلونکې ژوند په اړه هيڅ ډول تړون هم نه سره کوي. دلته چې نکاح وشي، بيا که ايښده ژوند سم وي، که ناسم، بس دوی دوه سره تړلي وي او د هر يوه د ژوند تر پايه به گډ ژوند سره کوي. له دې ناسم بنياد څخه زموږ د ژوند ټولې برخې متاثيره کېږي او د ژوند پر ډيری ساحو يې خپل سيوری غوړولی دی.

مېړه لومړی د جنسي غوښتنو په اړه سم مالومات نه لري. نه د ځان په اړه ضروري هدايات لري او نه د ښځې په اړه. حتا داسي کسان مې ليدلي چې زدکړې يې هم کړې خو د جنسي اړيکو په اړه يې مالومات صفر وو. داسي کسان هم پېښ شوي چې د خپل واده تر شپږو مياشتو يې د ناخبري له امله له ښځې سره اړيکې نه دي نيولې. زموږ

ميرمنې په دې اړه بيخي کم او يا هيڅ مالومات نه لري. داسې کسان هم سته چې په لومړي سر کې فکر کوي د ښځې په خاص اندام کې اړيکې ور سره نيول او په وار وار له هغې سره مستي کول د اولاد د زيرون سبب نه کېږي. ما خپله له نژدو ملگرو اورېدلي چې لومړی اولاد مې د خطا دی.

زموږ د ټولنې ډېره يا که احتياط وکړم نيمايي سلنه د ښځينه جنس په اړه مالومات يا نه لري يا بيخي ابتدايي دي. يو باتجربه کس که ځوانانو ته په دې اړه مالومات ور کړي نو لومړی خپله ځوان دې ته نه تيارېږي چې له يو چا دا مالومات واوري. که په لسو کې يو کس تيار هم شي نو د ټولنې بانفوذ کسان هغه کس تر ټپي چې ځوانان بې لاري کوي او ناسم پوهاوی ور کوي. زموږ په کلتور کې د جنسي اړيکو په اړه رغېدا خورا بد کار ده. زه مې له يوه انډيوال سره مخ شوم. تر کابو ۱۵ کالو وروسته مې وليدی. د واده يې ۷ کاله کېدل خو اولاد يې نه وو. ما ته يې شکايت وکړ چې داسې ستونزه لرم. ما له ښځې سره د جنسي اړيکو په اړه ابتدايي مالومات ور کول چې هغه سخت د شرم احساس کاوه او فکر يې کاوه چې زه يې په لويه ريره کونيتوب ته هڅوم.

زموږ ځوانان سهار لمانځه ته ځي او بيا له مسجد ه سيخ د مور و پلار خونې يا هم کوټې ته د چايو او ناشتې لپاره ځي. هغه ځوان په کورنۍ، ملگرو او خپلوانو کې ډېر ژر په بې شرم او ښځه نوکي مشهوره کېږي چې سهار له خپلې ښځې سره يو ځای چای څښي او خپل کار ته تر وتلو په خپله خونه کې له ميرمنې سره پاته شي. د مور، پلار، خور، ورور او نورو خپلوانو په شتون کې له ښځې سره خبرې يا نه کوي او يا هم د ضرورت خبرې کوي. زما يو اخښی دی چې اوس يې د لور اولاد لا سته. مگر که يې له ميرمنې سره په خپله خونه کې وخنډل، يا په لور اواز خبرې وکړې يا هم د يوې بېکاره ورځې زياتره

برخه له هغې سره په خونه کې تېره کړه، نو مور يې د ښځې مخته پيغورونه ور کوي او بې شرم يې گڼي.

په دغسې يو حالت کې به ښځه او مېړه د خپل اولاد په اړه څه تصميم ونيسي؟ زموږ ميرمنې د اولاد په اړه پوره بېتفاوته وي. که پيغله وي يا هم واده شوې، ماشوم يې په نس وي او کنه، ماشوم ته تې ور کوي او که خلاصه مېرمن وي، د کور درانه کارونه کوي، غذا يې په ټولو حالاتو کې يو ډول وي، د کورنيانو او مېړه پاملرنه ورته پر هماغه يوه حال وي.

ځوان پلار خپل ماشوم د هيچا په مخ کې نه شي ښکولای. ميرمن يې همداسې درواخله. له خپلې ميرمنې سره ټوکې ټکالي زموږ په کلتور کې سور کفر دی. تر هغه چا بېغيرته نه سته چې د مور و پلار په مخ کې له ښځې سره طنزيه خبرې وکړي، زوی را واخلي او مچ يې کړي او يا هم د کور په کارونو کې له ميرمنې سره مرسته وکړي. زما ښه په ياد دي چې يوه ورځ مې له ميرمنې سره د کچالو په پخولو کې مرسته کوله. د ميرمنې پيغله خور مې راغله او يوگړی په خدا ولاړه وه. بيا کور ته ولاړه او ټول کور يې زما په دې کار خبر کړی وو. ماخستن مې يوه اخښي راته ويل چې تا له ميرمنې سره کچالو پخواه؟ ما ورته ويل، هو! ښه په کړس يې وخنډل او تر لاس يې ونيولم چېکې يې را کړې. ما ورته وويل: په دې کې څه بده خبره ده؟ بس نور يې هسي ځان تېر کړ.

زموږ ماشومان په ډېر بد وضعيت کې دې نړۍ ته سترگې پرانيږي. مور يې له گڼو ستونزو سره مخ وي. ماشوم يا ناروغ و ډنگر پيدا کېږي يا هم تر پيدايښت څو ورځې وروسته داسې وگرزي لکه مړی. په کليو کې ميرمنو ته د حمل اولاد ته د تي ورکولو مهال هيڅ ډول ځانگړې غذا نه ور کوله کېږي. د ميرمنې که اولاد پيدا شي نو په درېيمه ورځ

بیا د کور کارونه کوي. هغه لومړۍ یوه یا دوې اونۍ که لیر غوښه یا نور سم خواړه ورکړل شي، نو د ټولو نیت پر بد وي چې وگوره دا هغه او دغه خواړه خوري. ماشوم ته تر اوسه هم واکسین نه ور کول کېږي. ډېری ماشومان مو د ورغتون پر ځای په کورنو کې پیدا کېږي. زیاتره میرمنو ته د ډاکټرې یا نرسې پر ځای زړې خرافاتي سپینسټري ښځې ناستې وي چې په دې ډاکټري کارونو پوهېږي هم نه. دوی لومړی ماشوم ته دود جوړ کړي او سپلني ورته دودوي. ژر یو لوی تاویز ورته تړي او د دم په اوبو یې لمبوي او ځانښتونه ورته په اوبو کې اچوي. زه د تاویز په اړه دلته بحث نه کوم، اما د واکسین په اړه باید ووايم چې دا ډېر حتمې دی. له سختو ناروغيو د ژغورنې لپاره اړینه ده واکسین ور کړل شي، ځکه یو لور ته هغه فزیکي کمزوری وي، او بیا واکسین هم ور نه کړل شي نو ناروغۍ یې ډېر ژر لاندې کوي. زما د خورڅې زوی د اعصابو په تېرکلوز اخته شو چې لیونی یې کړ او بیا تر ډېرو مصارفو وروسته ځنې ومړ. د یوه قریب وړه لور مې وه، هغه ملا وو او په کور کې یې ماشومانو ته واکسین نه ور کاوه، یوه ورځ یې لور شرې ونيوله، په روغتون کې تر بستر کېدا څو ورځې وروسته مړه شوه. د شرې، تېرکلوز، گوڅن، شنې غاړې او تور یا ژر ژرې له ناروغيو د ماشتوب مهال زموږ په سیمه کې زیات ماشومان مړه شوي دي او یا هم تر خپله ژونده معیوب شوي دي.

یو بل شی چې باید واضح یې کړم حمل لرونکې میرمنې باید د اولاد پیدا کېدو مهال تر وښه شفاخانو ته ورسول شي، یو خو دا ډېر سخت وخت وي چې د مرگ او ناروغيو احتمال ورسره شته، بل تر اولاد وروسته د میرمنې په رحم کې ځینې کثافات وي چې ډاکټرانې یې ځینې ایسته کوي اما د کلي ښځې نه په پوهېږي، یو بل مهم ټکی دادی چې که دا مهال د میرمنو پشار یا لور شي یا ټیټ شي یا د وینې له کمښت سره مخ شي یا بله ستونزه نو کور کې یې دفعه نه شي کېدای باید روغتون ته ورسول شي او د مور سختي پر پیدا کېدونکي

ماشوم هم اغېز کوي چې د کریمونولوژي د علم له مخې د حمل اخیستو مهال که پلار یا مور ناروغ یا مسموم وي یا یې نشه کړې وي، بیا د حمل په ننه میاشتې کې که ښځه غذا کمزورې وخوري، دروند شيان واخلي، یا پر نس ووهل شي یا د ناروغۍ سختي ور باندې راشي، همداشان د تولد مهال که سختي پر راشي بعضي ماشومان داسې کوي چې بیا په خپل ژوند کې جرمونو ته مخه کوي او دا د ذاتي اسبابو له جملې بلل کېږي چې باید ډېره توجه ورته وشي.

زموږ د ماشومانو پیدایښت بس کېده نه لري. تر هغو یې زیږوي چې میرمن یې د زیږون وړتیا ولري. ځیني کسان تر یوه زیاتي میرمنې لري. له ټولو یې اولادونه کېږي او دی په خوشاله وي. د فقر یې دا حال وي چې نه یې په دارو درملو پسې رسېدای شي او نه په جامو و پایزارو پسې. خو له دې هر څه سره شل اولادونه پیدا کوي. په دې برخه کې نه د میرمنې لحاظ کوي او نه د اولاد تربیې ته پام کوي. زیات اولادونه د گڼو ناروغيو تر څنګ د ښځې جنسي غریزه هم وژني، ځکه نو زموږ خلګ دوه یا زیات ودونه کوي. دوی نه پوهېږي چې د خپلې لومړۍ میرمنې جنسي خواهشاتو مې په لوی لاس وژلي. دوه درې کاله وروسته یې نوې میرمن هم د پخوانۍ په شان شي. بیا یې زړه ځکېږي چې بله میرمن یې کړې وای. مګر ګټه ورته نه کوي، ځکه له هغې هم یو یا دوه او هغه زیات بې نو درې کاله وي چې خوند به ځنې اخلي او هغه به هم ځان ورته نیسي. کنه په دویم کال کې میرمن هر وخت له جنسي اړیکو غاړه غړوي او زیاتره وخت مېړه په زور له خپلې میرمنې سره اړیکه نیسي چې د کورني تاوتریخوالي او خشونت سبب کېږي.

موږ ته دا هر څه له ناپوهۍ را پېښ دي. نه زموږ نارینه په دې پوهېږي چې څنګه وکولای شي له میرمنې خوند واخلي او میرمن یې له ده خوند واخلي خو د اولاد مخه ونیسي؟ او نه په دې پوهېږي چې

زیات اولادونه د نورو مرضونو ترڅنګ د جنسي غریزې وژونکې هم دي. که زموږ میرمنې او نارینه په دې دوو ټکو پوه شول نو د ټولنې د تاوتریخوالي او خشونت مخه هم تر یوه حده نیول کېږي. فقر هم تر یوه حده خپله کمبله ور ټولوي. غلاوي، خیانتونه، ظلمونه، فسادونه، عمومي جنګ و جګړې، بداخلاقی، د میرمنو جګ ولورونه او ځینې نورې بدې هم ور سره کمېږي. ور سره جوخت به د میرمنو ژوند هم ښه شي، مېړه به یې هم له ملګرتیا خوند واخلي او یو د بل پر حقونو به د تیرې مخنیوی هم وشي.

د نارینه او ښځینه اولاد پیدایښت

زموږ ټولنه نرسالاره او جنګ خوښونکې ده. له نن څخه دوې یا درې لسیزې مخه د پښتنو په ډېری سیمو کې به قبیلوي جنگونه کېدل. یا به یوه کورنۍ له بلې سره په جګړه اخته وه. ځینې وختونه د پټي او نورو شیانو پر سر د ترېورونو او کلیوالو ترمنځ هم جنگونه کېدل چې د ډېرو نارینه لرونکو کورنۍ به پکې بریالۍ وه.

زموږ نارینه د ګټې وټې کارونه کوي، باغ و پټي ته وزی، سفرونه کوي او که د دفتر کارو وي، نو نارینه یې کوي. له دې امله نو زموږ عمومي ذهنیت داسې جوړ شوی دی چې تر ښځینه اولاد نارینه خوند را کوي. ځکه له پیله د اولاد راورل دلته یو بیزنیس دی. په دې بیزنیس کې د نارینه ګټه تر ښځینه زموږ په ټولنه کې زیاته ده. له دې امله نارینه اولاد هر څوک خوښوي او ښځینه لږ خوښوي.

که یوه ښځه زیات ښځینه اولادونه زیږوي، نو کورنیان یې بده ګڼي. حتا وهله کېږي چې ولي نارینه نه زیږوي. ځینې کورنۍ داسې هم سته چې که یوه ښځه را واده شي او په هغه کال د دوی په کور کې ښځینه اولادونه وزیږېدل؛ نو هغه ناوي منحوسه بولي.

ما تر ننه په پښتنو کې نه دي اورېدلي چې لور یې پیدا وي او چا دې د خوښۍ ډزې کړې وي (که څه هم ډزې په هر حال کې بد کار دی، اما دا چې پښتانه یې د زوی په خوښي کې کوي، خو د لور په وار داسې نه کوي) یا دې د مبارکۍ لپاره کور کې چای چمتو کړې وي او خلک دې د مبارکۍ او چایو لپاره د هغه کور ته ورځي. خو د نارینه اولاد مهال د هر چا په کور کې همدا ټول جریانونه تر سترگو کېږي او هر څوک خوښ و خوشاله وي.

که د یوه کس لس نارینه اولاده پیدا شي؛ نو دوی نه ځنې ستومانه کېږي او نه په خپه. البته که زیاتې لوڼې وزېږېدلې نو د الله بسته نوم اخیر پر ږدي. زما یوه ملګري راته ویل چې غزني کې د یوې کورنۍ اووه لوڼې وشوې. اما د هغه کس هیڅ نارینه اولاد نه وو. نو پر وروستۍ لور یې د الله بسته نوم ځکه کېښود چې خدایه نور لوڼې بس کړه او نارینه اولاد راکړه. خو که همداسې پرلپسې نارینه پیدا شي، نو هیڅوک د الله بس نوم نه پر ږدي او په کلي لوړه غاړه لا هم ګرزي چې دومره نارینه بشري قوه لرم.

زموږ په کلي مې په یاد دي چې د ډېرو ځوانانو لرونکو له کورنۍ سره چا جنجال نه کاوه ځکه ډارېدل چې ډېر دي او وهل ټکول را کوي. بل لور ته بیا د زیاتو نارینه لرونکو کورنۍ به بیا زیات مست وو او له هر چا څخه یې د خشونت او جنگ دریغ نه کاوه.

داسې نارینه هم سته او میرمنې خو بیخي ډېري دي چې کله ښځینه اولادونه راوړي، نو له ځان سره د شرم احساس کوي او که نارینه اولاد پیدا کوي، نو یو ډول د غرور احساس ور سره وي.

زموږ ټولنه د ۲۱ پېړۍ ژوند نه کوي، بلکې لا د پخوا پر طریقه له ژوند کولو سره عادت دي. د ټولنې د بشري قوې په زیاتولو کې نارینه او ښځه یو ډول ونډه لري. که نارینه جبر و ظلم ونه کړي، نو میرمنې هم

د گټې وټې په میدان کې تر نارینه شاته نه پاتېږي، مگر دا گرمه هم د نارینه ده چې میرمنې ته د کار او زیار اجازه نه ور کوي او په عینې حال کې یې راتگ منحوس هم بولي.

زموږ په ټولنه کې د ماشوم تربیه

پښتانه وایي، ماشوم لکه نیالګی هرې خوا ته چې یې غواړي کښېږي. که مور له دې وخته د یوه انسان پر سمه روزونه خپل امکانات ولگو، نو ټولنې کې د یوه ښه انسان بنیاد به مو ایښی وي.

هونښیار خلګ د اولاد تر حمل لا مخکې د هغه د ودې او صحت لپاره پاملرنه کوي. مور یې ساتي او په ذهني و فزیکې لحاظ یې د حمل لپاره چمتو کوي. کله چې حمل واخلي بیا ښه خوراک ور کوي چې اولاد یې روغ رمټ وي او دا هر وخت ډاکټر ته ور ولي چې په دې حساس پړاو کې میرمنې یا اولاد ته یې زیان ونه رسېږي.

پوهان وایي، که مور له ځان سره د حمل مهال وپورنېږي، نو ماشوم د مور په نس کې ارامېږي. د دوی په وینا چې ماشوم له همدې حالته تربیه کېږي او کله چې پیدا شي؛ نو د ماشوموالي په حالت د راتلونکي شخصیت جوړېږي. له دې امله نو هونښیار مور و پلار هغه ته مینه ور کوي، ښه خواږه ورته چمتو کوي. ښې خبرې یې په مخ کې کوي. د لوبو شیان ورته راوړي. اجتماعي مزاجه یې اموخته کوي.

د خبرو مهال ښه په مینه ور سره خبرې کوي. بهر یې د ساتیري لپاره باسي. خپله لوبي ور سره کوي. میلمنو ته یې ور ولي سلام ور زدکوي، روغېږ ور ښیږي، له خلګو سره یې اشنا کوي او په دې توګه یې جرأتمن تربیه کوي.

له شپږ کلنۍ او اووه کلنۍ څخه یې د زدکړو غم ور سره وي. ښوونځي ته یې ور ولي. هر وخت یې پوښتنه کوي، د مکتب خاصې

پيسې ور کوي. پر کتابونو او کتابچو يې گرزي. د درس او خط غم يې ور سره وي. هر مهال يې د استادانو په اړه پوښتنه ځنې کوي چې وهي خو دې نه؟ ماشومانو به دې نه تنگوي؟ لار کې به زحمت نه وي؟ کور يې درسونه ور زدکوي. خط په کاږي. مکتب ته ورځي او له همصنفیانو، ملگرو او استادانو سره يې وينې د خپل اولاد په اړه پوښتنه ځنې کوي.

د ماشوم پاکې و نظافت ته پام کېږي. د هغه لاسونه، مخ، پښې او نور بدن پاک ساتل کېږي. کالي، کوټ، بوټونه او نور شيان يې صفا سوتره وي. د خولې او غاښونو کريم و برش ور کوي چې هر وخت يې پاک وساتي. د کور په اړه لارښوونه ورته کوي چې چټلې جوړه نه کړي. د بازار او کوڅې په اړه ورته هدايت کېږي چې اضافه شيان او څڼې هلته وانه چوي.

د پوښتنو يې ځوابونه ور کوي او هيڅکله خوشکه نه ورته کوي. وهل ټکول نه وي. د ماشوم حقونو ته پام کېږي او غوښتنې يې پوره کېږي يا ناسمه غوښتنه يې په سم ډول ردېږي او هغه پوهول کېږي چې دا سمه نه ده.

خو موږ څه کوو؟ اولادونه پيدا کوو، د تربیې لپاره يې کوڅې ته استوو. زموږ تربیه په کوڅه کې اتومات کېږي. له وړوکوالي يې روغتیا ته پام نه کوو. خیرن ماشومان وي او خیرن يې کالي و جامې. له خاورو څخو يې نه را گرزوو. له بولو او نورو گنده شيانو يې ژر نه صفا کوو. په ماشومتوب کې وهل ټکول، خوشکې او غوسې ورته کوو. میلمنو ته يې نه راوولو او د مینې پر ځای هر وخت ښیراوي ورته کېږي.

د اجتماعیتوب پر ځای يې گوښه کوي. د سمو خبرو پر ځای کنځل ور زده کوي. د ادب پر ځای بې ادبي ورنښي. د سلام او روغې پر ځای يې له میلمه ډاروي چې هغه ماما دي وهي، غور در څخه پرېکوي،

خوري دي، په چاره دي چولکې در څخه غوڅوي او داسې نوري بابولالې.

يو پلار کور ناست وي، زوی ته وايي، ور سه دروازه ټکېږي ورته ووايه چې پلار مې کور نه سته. هلک د خپل پلار خبره مني او همداسې کوي. دلته په لوی لاس ماشوم ته درواغ ښودل کېږي او ماشوم ور سره روردي کېږي. والدين يې دا فکر نه کوي چې که نن زه دروغ ور زدکوم، نو سبا يې ماته هم وايي، په معاملاتو کې يې هم وايي، دفتر او د ملگرو منځ کې يې هم ويلای شي. نو د دې بنياد يې لومړی له کور کېښودل شو.

زموږ زياتره کورنۍ ډېرې لويې وي. وروڼه، اکاگان او حتا خوريان او...هم په يوه کور کې اوسي. دا گډ اوسېدا د نورو جنجالونو ترڅنگ په ماشومانو کې يو له بل سره د کينې او سيالۍ فکر هم زيږوي؛ ځکه مور، خور او پلار يې په وړوکوالي کې ورته وايي، دا کار وکړه کنه پلاني ته وایم، پلاني ته دا شی ور کوم، پلاني بيا راځي هغه يې غواړي. دا خبرې سوکه - سوکه د ماشوم په ذهن کې ځای ونيسي او کله چې لير لويېږي نو په کينه او له هغوی سره د سيالۍ په هڅو بدلېږي. زموږ په ټولنه کې ځينې والدين او زياتره برخه لوی هلکان يو کار د بل د سيالۍ له وجې کوي. ان زدکړې هم له دې امله کوي چې پلاني، د پلاني زوی، زما تربور، زما سيال او هغه و دغه مخته ولاړی، دونه صنفونه يې لوستي او داسې نور. زدکړې که وکړي خو بدکار نه دی، اما دا سيالي يوازي تر دې ميدانه محدوده نه پاتېږي. بلکې د ژوند هر ډگر ته يې سرايت کوي چې لوی سرخوړی ايښده ورته جوړ کړي.

عموما يې مندې خپل اولاد ته له نورو پټ پيسې او نور شيان ور کوي چې ماشوم د شيانو په پټولو او غلا اخته کوي. ځکه د مور له خوا پټ څه ور کول هغه فکر کوي چې مور يې له نورو په غلا راکوي حتا

له خپله پلاره هم. نو دا یو بیداري بولي او ایينده ژوند کې همدې ته په خپل ټول عمر کې ځای ور کوي. دا بد عادت په ماشوم کې د مور له ناسمې مهربانۍ څخه را پیدا کېږي.

له ماشوم سره د ساتیري وخت زموږ په مهالویش کې نه سته. له لویه سره مو ټولنه او کورنۍ دې ته تیاره نه ده چې یو څوک دې خپل ماشوم ور واخلي، مچ دې کړي، ساتیری دې ور سره وکړي او منې دې کړي. له دې امله نو له ماشومه د خلاصون لپاره کوڅه ښه ځای ده. هلک چې سهار له خوبه را پاڅي، مازي پر مخ و لاس سړې اوبه تیري کړي، بس یو غوړپ چای تر ستونې کښته کړي او په منډه له خیرنې خولۍ، پري چوتو، چاودو لاسونو و پښو او بېرو وینښتانو سره وزی.

په کوڅه کې نو یو چا ته کنځل کړي. د بل په موټر، رکشه یا ترکتول پسې ټال شوی. د گاوندې کور ته ډېره اچولې. پر لار په لاروي پسې نارې وهلې. له خپل همزولي سره اخته شوی. یو په بل پسې ډېرې غورزولې او غرمې ته سر مات کورته راستون شي.

دا ماشوم نو کور څه عمل کوي؟ خور ته پوچې خبرې کړې. د مور له امر څخه سرغړونه کړې. د پلار مخته سوږ نه کاري، خو چې هغه تر دروازه وتلی لا نه وي، ده یې ټولي خبرې تر غوړ ایستلې وي. د مور له کشمشو یو څه غلا کړي، کورت پټ کړي، یو څو دانې پلمېټ جیب ته کړي او ماښام بیا همداسې خیرن د نورویدو د زدکړې لپاره فری مکتب(کوڅې) ته ور وتلی.

یو ټولنه چې ماشوم ته مینه ور نه کړي، د تربیې لپاره یې مصرف ونه کړي، د هغه ساتیري ته وخت ونه لري، د اخلاقي او بدني روزنې لپاره یې هیڅ ډول طرحه او لگښت په پام کې نه وي نیولی؛ نو د هغو ټولنو حالت به زموږ په شان وي. زده کړې مو صفر دي. اخلاق پېژنو هم نه. غلا و فساد راته خپله بیداري او روا حق مالومېږي. درواغ،

غیبت، بوهتان، کنځل او نور ژبنی ضررونه هیڅ عیب نه دي. وژنو ته جهاد وایو او په وینه توینه خدای خوشاله کوو. د انسان په قتل کې جنت وینو. د اخیرت حورو ته د لاس رسي لپاره د انساني سرونو څلي جوړوو.

میرمنو ته ظاهرا کتل هم ناروا بولو، له دې امله مو په بوریو کې پیچلې او هلکان بیا یو د بل په خار گرزوو. نجونې مکتب ته د بې حیایي له امله نه ایله کوو، خو گودر ته د اوبو لپاره ټوله ورځ ځي او راځي. د خپلوانو کره به یې په چادري کې نغښتې ور رسوو، خو د زیارت ملکاتو ته لځ مخ، لځ لاسون، لځ میړوندونه، لځ پښې او لځ سرونه ناستې وي. د ملنگ په نوم ټکان د هغوی د کور ټول رازونه ځنې اخلې، مگر سړي د خپل کور د ښځې نوم یادول د خلکو په مخکې شرم بولي. له ځینو خلکو مې په مجلس کې اورېدلي چې له مخه ایا ښځې ته مې وویل، یا کورودانه مې وایي یا داسې نور.

په هغه کس کې ټول کلی غیبتونه کوي چې لور یې مکتب وایي، خو که یې میرمن یا لور ناجوړه شوه بیا د ښځینه ډاکټرې پوښتنه کوي. هغه کس د شرم احساس نه کوي چې لور یې په کوڅه کې استایو یا نوري لوبې کوي، اما د هغې نجلۍ پلار، ورور او نورو خپلوانو ته به هر وخت پیغورونه ور کوي چې هغه ښه پاکه صفا، په حجاب کې پټه هر سهار د زدکړې لپاره مکتب ته ځي.

د دغسې ټولنې غړي که څوک وژني جهاد ورته ښکاري، اما په نجلۍ د مکتب ویل عار بولي. ملا یې مکتب د فحاشخانې په نوم یادوي، خو تاویزگر او کوډگر ته بیا د جواز بانې جوړوي. ځکه نو مور نړۍ ته خشونت ور کوو او نړۍ مور ته د ژوند توکې. مور قهر، غوسه او افراطیت ور وړو، خو دوی سوله، مینه او اعتدال راوړي. مور لوټنې،

وژنې، او وړانونې کار بولو او دوی مرستې، ژوند ژوغورل او ابادونې خپل کسب او کار گڼي.

همدا وجه ده چې مور شاته پاته یو او دوی وړاندې ځي. مور هیڅ نه لرو او دوی هر څه. مور دوی ته اړ یو او دوی مو اړتیا پوره کوي. دا شته زیانونه له دې ځایه راپیښ دي. که د نوري نړۍ په شان خپل ماشومان او بنیادونه سم کړو نو مور به هم تر هغوی پاته نه یو. ماشوم د سبا بنسټ دی. که د خپلې ټولنې بنسټونه سم ورغوو، نو ان شاء الله زیان به ځنې ونه وینو. د همداسې ورځې په تمه!

مور او د ماشوم حقونه

زما په خپله کورنۍ کې دا حالت په یاد دی چې کله به مو سره وخنډل نو پلار به مو راته غوسه کېده. مور په کور کې داسې تربیه کېدلو چې ناسته به مو د بل په خوښه وه. لونگی تړل به د پلار په رضا وو. کالي مو د نورو په خوښه جوړول. خبرې مو د پلار او مشر ورور په اختیار کې وې. د میلمنو له مخه د خبرو هیڅ اجازه راته نه وه. یوه ورځ مې د میلمه مخته یوه خبره وکړه چې مشر ورور مې راته خوشکه وکړه. میلمه خنډل ویل یې چې دی فکر کوي د خپلو همزولو په منځ کې ناست دی. مور به سهار او ماښام د هغې کونډې خور خونې ته په تاخه تلو چې له مور سره په کور کې اوسېده او خونه یې زموږ له هاله وتلې وه. زموږ دهلیز جلا او د هغې دا جلا وو. زه د خپل چاپیریال د اثر له مخې په شپه کې له بلاوو، پیریانو او شیطانانو ډارېدم هم، خو بیا هم په توره شپه کې د هغوی خونې ته تر خوراک وروسته ور تلیم. زموږ پلار او مور کله هم پر دې فکر ونه کړ چې هلکان ولي تر خوراک سمدستي وروسته له خپلې خونې تښتي او د خور خونې ته ورځي؟

دا یوازې زموږ د کور حال نه دی. موږ ته په چایو پسې سمه خوره لا نه را کوله کېده. زما په یاد دي د کلي یوه هلک قدرت الله له ما او یوه بل هلکه پوښتنه وکړه چې تاسو ته د چایو څو پلمیت در کوي؟ له دې پوښتنې ښکارې چې زموږ په کلیو او کورنو کې د استبداد او حق لوټونې وضعیت په عمومې ډول حاکم وو.

ماشومانو ته د لوبو حق نه ور کول کېږي. د خندا حق ځنې ترورل کېږي. د جامو طرز په خپله نه شي ټاکلای. د خپل سر وېښته د بل په خوښه جوړوي. زموږ د کلي مشر د طالبانو تر امارت وروسته ځوانو هلکانو ته ویلي وو چې پیکې او خولۍ مو نه منم، نو څه چې د طالبانو نظام نه دی، دا کارونه به په کلي کې نه کوئ.

زموږ د ټولنې پلار، مشر ورور، نیکه، مور و خور، د کلي ملک، د کلي ملا او د کلي بل هر کس ستا په شخصي کارونو کې مداخله کوي او کړې یې ده. زما په یاد دي چې یو کس له دوو مخ په شمله پټ کړی وو او له بوتونو سره یې جرابي په پښو کړې وې، نو یو ځوان پشالا کنځل پسې کول چې دا څونه په کونه کې دی. د پلاني مسکین زوی یې، مخ دي پټ کړی او جرابي دي کړې وي! دې کس نه بد کار کړی وو او نه یې بل ته په دې سره زیان رسولی. مگر له دې سره نورو د هغه په کار کې مداخله کوله. ولې؟ ځکه دلته حدود نه دي مالوم. یو څوک چې د لویانو په کارونو کې مداخله کوي، نو د ماشوم حقوق خو بیخي نه پېژني.

شهید مولانا له خپل کور سره نژدې د ماشومتوب مهال لوبې کولې، زموږ یوه همسایه مې پلار ته ویلي وو چې ستا دغه زوی ښه دیني سبق هم وایي، خو دا کار یې بد دی چې له کور سره بیا د کلي له نورو هلکانو سره لوبې کوي. زما پلار هغه له دې کاره بند کړ.

ماشوم که را محدود شي او ازادي يې ځنې وتورولې شي، نو بيا عقديي کېږي، زموږ په دا نننۍ بده ورځ کې همدا ناسمه روزنه خپل مهم نقش لري. زموږ د ماشوم پر سر څوک لاس نه ور تېروي. د لوبو حق يې څوک نه مني. د خدا اجازه نه ور کوله کېږي. د زدکړو له حقه بې برخې شوی. د جامو هغه طرز ورته ناروا شوی چې د ده ذوق وي. په خپله خوښه د ويښتانو له جوړېدا منعه شوی. پيکي د کونيتوب نښه ده. عطر لگول د نورو د نجونو د جذب علامه وه. له پاک گرزېدا به ځکه ډډه کېده چې بيا د کلي ځوانانو د جنسي غريزې سرولو خواهش ترې کاوه او که يې ور سره نه منله نو اخير زور هم ور سره کېده.

دلته د ماشوم هيڅ حق په پام کې نه نيول کېږي. موږ داسې يو لکه ماشوم چې هيڅ حق نه لري. د لومړي ورځې له پيدايښته چې نور کسان د هغه په کارونو کې مداخله پيل کړي تر هغې ورځې روانه وي چې بيا مړ کېږي. لويانو مو زياتره کارونه د نورو د خوشالي لپاره کوي او يا د خلکو له خبرو ځانونه خلاصوي، نو ماشوم ته به په دې اندوخر کې د چا ور پام شي؟!

زموږ د ماشومانو ژوند له ريشخند پرته بل شی نه دی. موږ د ازادي نارې وهو، خو تر ټولو ډېر محکوم موږ خپله يو. په کومه ټولنه کې چې د ماشوم د ازادي درناوی نه کېږي، هغې ټولنې د لويانو به څه ازادي وي؟ دلته تر اوسه هم د ازادي مفهوم ناسم تشرېح کېږي او تل راته ناسم معرفي شوی دی. له دې امله موږ د کعبې پر ځای ترکستان ته روان يو.

لوېې، پر خپل ذوق جامې جوړول، خنداگانې، زدکړې، پاک کالي و جامې د ماشومانو حق دي او موږ يې بايد د حق په ډول ورته ومنو. سمه تربيه، ښې خبرې ور زدکول، له مشرانو سره ناسته د هغوی

ایینده جوړوي، د دې لپاره باید دا حق هم ور کړو. ماشوم ځینې کارونه د ماشومتوب مهال د تفتیش لپاره کوي، هغه له دې کارونو زدکړه کوي، له دې امله باید پابندی ورباندې عایدې نه شي او خپله ازادي یې سلب نه کړل شي.

د زدکړو په اړه زموږ ذهنیت

زموږ د سیمې یوه بودا ملا په ډکه غونډه کې وویل چې کفر له مکتبه راغلی او اسلام له مدرسې. مشرانو راته ویلي چې د ظاهر شاه په وخت کې دولتي هیئت راغلی وو د خلکو په مشوره یې سیمه کې مکتبونه جوړول چې زموږ خلکو نه غوښتل، ځکه نو هغه هم بیرته ولاړل.

ماشوم خپل لومړي وختونه په کوڅه کې تیر کړي. کله چې لږ لوی شي، نو یا مال پیايي، یا باغ له مرغیو گوري، یا په پلار، ورور، اکا او نورو پسې پټي ته خوراک ور وړي، یا د کور نور کارونه. ژمی د کلي له ملا څخه قاعده بغدادی وايي او پسرلی بیا هم هغه یاد کارونه.

مکتبیان زیاتره په کونیانو معرفي شوي. زموږ د ماشومانو پر خوله به یوه لنډۍ وه چې د زده کونکې صفا حالت به یې انځور او بیا به یې ویل چې د معلم یې دمدم (ذکر) ورته ښوري. له دې مالومېږي چې زموږ ماشومانو ته څه ډول ذهنیت ور کول شوی؟!

د کلي ملا چې د علم خبره کوي، نو یوازې شروط الصلاة او دې ته ورته کتابونه یې هدف وي. ځکه د قران او حدیثو له علمه دوی بې برخې دي، د فقهي ستر کتابونه یوازې تر نومه ور مالوم وي، فلسفه او نور علوم ځنې پردي شوي. نو ور پاته همدا شروط الصلاة دی چې هغه یې هم په سل کاله پښتو نه کړ همداسې په عربي ماشوم ته ویل کېږي او هغسي به یې زدکوي.

له علم سره دوښمني زموږ د کلتور یوه مهمه برخه ده. څوک چې ځان ته عالم وایي، د علم پر مسند ځان حاکم بولي، د علم د زدکړې ادعا لري او بیا علم تر دیني علومو انحصاروي، دا نو له علم سره دوښمني نه ده چیښی ده؟ څوک چې په زوی مالونه او رمې څروي خو د مکتب لېوال یې نه وي، له علم سره دوښمني نو ډلونه وهي؟ د چا کلتور چې نجونو ته د زدکړو هیڅ مخینه نه لري، د عالم له خولې د نجونو د زدکړو د نارواوالي فتواوي راوړي، عداوت نور تور وي که بور؟

زما د ماشومتوب مهال مې په ټوله سیمه کې د یوې ښځې نوم نه دی په یاد چې مکتب یې ویلی وي. دا خبرې مې د هر کس له خولې اورېدلې چې عالمان وایي، ښځو ته زدکړه مه ور کوئ، ځکه بیا د انډیوال په پیدا کولو کې له لیک لوست څخه کار اخلي!

زموږ گودر ته نجونې او ښځې راوړي خو مکتب ته نه. هديرې او زیارت ته اجازه لري، خو پوهنتون ته نه. د ملنګ، گودګر، دمګر او تاویزګر جونګرې او ماڼۍ ته ور تګ روا دی، مخالفت یې وهابیتوب دی، خو د علم لپاره راوتل فحاشي او کونیتوب دی. موږ تر اوسه لا هم خلګو ته په ایاتونو او حدیثونو د مکتب رواوالی، د نجونو راوتل، د واکسین جواز، د ماشومانو حقونه او نور ثابتوو. لا هم له ملا څخه غواړو چې د علم په خپرولو کې زموږ مرسته وکړي. لا هم د سلګونو ډاکټرانو، لیکوالو، فزیکپوهانو او داسې نورو عالمانو پر علمې ویناوو د یوه بېعلمه کودګر بې بنسټه خبر وزن لري.

په دغسې یوه ټولنه کې ژوند کوو، را لوی شوي یو او لا هم پکې پاته یو.

دا هغه حقیقتونه دي چې موږ یې هره ورځ په سترګو وینو. له دې امله باید سترګې پر پټې نه کړو. که یې نن هم د نورو وخت په شان په پردو کې وپوښو نو ممکن ژوند یې نور هم اوږد شي. که یې نن نقد

کړو، سبا به یې خلک له پاللو مخ واړوي. که یې مور له دې سره چې ور سره مخ یو، مگر له دې ډاره چې په دې نقدونو مې شخصیت ته نن زیان ونه رسېږي، پټه خوله شو، نو راتلونکې نسلونه به زموږ په شان به ځنې ژاړي. دوی به موږ ته ښیراوي کوي چې دا مو کوم کلتور را ایله کړی، موږ به خپلو مشرانو ته چې تاسو ولې داسې شیان په میراث را پرې ایښي؟! له دې حالت ډ خلاصون یوازینی لار د دې ناوړه کلتور نقد دی او بس. څوک که خپه کېږي، نو یوه پلا دي په خپل شاوخوا کې وگوري چې ایا داسې نه ده؟ که وي، نو بیا زموږ مسوولیت دی چې دا کار وکړو که څه هم نن په هر لحاظ راته دروند تمامېږي.

میرمنې او د زدکړو حق یې

زموږ د سیمې سپینسرو میرمنو به ویل، ښځه یا د کور ده یا د گور. یانې که ژوندی وه، نو د کور خدمت د هغې دایمې دنده ده او که له ژونده خلاصه شوه بس ایله له له کوره وزی او گور یې تل پاتی ځای شو.

موږ د روایاتو او فقهې په کتابونو کې داسې روایات او متون لرو چې د میرمنو زدکړې ناروا بولي. زه د هغو روایاتو جاجونې ته نه ځم او نه هم هغه فقهې عبارتونه را اخلم. زما مشر ورور شهید مولانا په خپل کتاب (ښځه په افغاني ټولنه کې) کې دا کار کړی. له دې امله یې دلته اړتیا نه وینم.

زموږ په کور کې زما شپږ خوندې دي. زموږ پلار په یوه هم مکتب نه دی ویلی. زما میرمن خپل نوم نه شي لیکلای، دا په داسې حال کې چې زموږ ټول وروڼه لوستي دي او زما د ښځې وروڼه هم ټول مکتبیان دي. زما دوې وریندارگاني یوه هم زدکړې نه لري، خو په کور کې یې نارینه وو زدکړې کړې.

زما د مور څلور خوندې وې. له دې سره یوې هم الف نه وو زدکړې. زما د ښځې درې خوندې دي، یوې هم د مکتب دروازه نه ده لیدلې. له دې حالته مې اصلي هدف دا دی چې زموږ لا لویه برخه خلک دې فکر منلو ته نه دي چمتو شوي چې د نجونو د زدکړو حق ومني.

په زړو مقولو، پخوانو عبارتونو، زړو فکرونو، بې بنیاده ادعاوو، کمزورو بانو او نورو خبرو د ښځو د زدکړو مخنیوی کوو او له دې حقه یې ښه په خوند بې برخې کوو. زموږ د پښتنو داسې ځوانان مې لیدلي چې له پوهنتونه فارغ وي، خو ځان ته به داسې میرمن نه خوښوي چې زدکړې یې کړې وي. زه دا نه را سپړم چې ولې؟ ممکن بیلابیل عوامل ولري، خو په مجموع کې دا خبر ځنې ثابتېږي، چې زموږ جمعي ذهنيته څنگه د لوستو ځوانانو ذهنيونو باندې اغېز کړی دی؟

زموږ ټولنه له لویه سره تر سالاره ده. تر پر ښځه ځان غوره بولي. له دې امله یې نو حقونه هم تر پښو لاندې کوي. زموږ نارینه هغه د یوه ازاد انسان په توګه نه مني. ځکه نو د زدکړو حق ور کول او نه ور کول د ځان اختیار بولي. زموږ نارینه د هغې نوم په مجلس کې نه یادوي، له دې امله نو د علم لپاره د هغې بهر وتل نه شي زغملای. زموږ نارینه غواړي چې ښځه یې د نړۍ پر مخ هیڅوک هم ونه ویني، له دې امله یې نو په بولکانو کې پیچلې وي، په داسې یوه حالت کې به هغه څنګه تیار شي چې مکتب ته یې ولیري؟ پر لار به خلک ورته ګوري او لازمي خبره ده چې مکتب او پوهنتون کې یوازې میرمنې نه وي، بلکې نارینه به هم هلته خپل صنفونه لري؟!

نن په نړۍ کې نارینه په دې شرمېږي چې د کور میرمنو یې زدکړې نه دي کړې، کور کې یې میرمنې له خپلو حقونو ناخبره دي او یا حق یې ترې اخیستل کېږي، اما زموږ خلکو ته چې دا خبرې وکړې، یا ځان تېر کړي یا وايي، هغه کافران دي هر څه چې کوي دا یې دنیا ده موږ

ته اسلام دا امر کړی دی. په داسې حال کې چې شریعت داسې څه نه دې ويلي. دروېش په یوه بیت کې د دې وگړو په اړه وايي:

دا وگړي په تیارو کې دي لوی شوي

په لیدو یې د رڼا کړې سترگي پټي

د زدکړو مخنیوی هم کلتور کوي او هم رواجي ذهنه ملایان. د ناموس ساتنې بې بنیاده تعریف او پرې غیرت زموږ د کلتور او دودیز مذهبي تعبیر زیږنده ده چې په دې بلاوو یې اخته کړي یو. له سمدم ازاد انسان څخه مو فکري او فزیکي مینځیانې جوړي کړې او لا مو هم ور پام نه دي.

میرمنو ته کار او زدکړې د یوه مسلم حق په توگه هم قانون منلې دي او هم اسلام، کنه نو د پیغمبر علیه السلام له میرمنې عایشې رض به یونیم زر (۱۵۰۰) د حدیثو روایات نه کېدلای!

د ښځو نه زدکړې او نه کار له نورو زیاتو تاوانو سره یو تاوان دا هم جوړ کړی چې فقر په ټولنه کې ورسره زیات شوی دی، ځکه د یوه کار نارینه ټول مصارف پرې کوي، له دې سره امدن کم او مصارف زیات وي، که ښځه او نارینه دواړه کار وکړي نو امدن به زیات او یا حداقل له مصارفو سره مساوي شي، په دې ډول له فقر را کم شي.

پيغلې د مور و پلار په کور کې

مخکې مې وويل چې کله وړه وي نو په کوڅه کې گرزي. له همزولو نجونو سره لوبي کوي. کله چې هم لږ لويه شي نو بيا مور د هغې لپاره کارونه ټاکي. د کورو له کارونو رانيولې بيا د غاړو او پتوگانو تر جوړولو مختلف کارونه ور سپاري.

د مور و پلار په کور کې نجونوته د زدکړو پر ځای کورني کارونه وربښودل کېږي. لوبني مېنځل، تنور کې اور بلول، د ځايونو چارو کول، د ميړو، بوزو او غواو سمبالول او لوشل، د جامو مینځل، اوتو کول او ټولول، سهار وختي بسترې ټولول او ماښام يې اوارول، د ماشومانو او ميرمنو د جامو رغول، ډوډۍ پخول، خواړه تيارول، د ميلمنو خدمت کول او د کور د نورو چارو په تنظيم کې له ميرمنو سره مرسته کول؛ که څه هم دا په خپل ذات کې بد کارونه نه دي، مگر له دې سره بايد د زدکړو او کار حق ورته ومنل شي، دا ټول کارونه يوازي د ښځې حق نه دی چې کوي به يې، بلکې دا د کور د ټولو غړو مسووليت دی چې برخه پکې واخلي.

له دې سره چې د تعليم و تعلم له حقه بې برخې شوې، په خپلو حقونو نه ده خبره شوې، د يوه ماشين په شان کار ترې اخيست شوی، تر دې هر څه وروسته دا هم ورسره کېږي چې د وژند ملگری يې د دې په خوښه نه انتخابېږي. دا نه خبره وي نه اتره، پلار يا د کور بل مشر

یې له یو چا سره سودا وکړي. نه د مېړه د انتخاب حق لري او نه د ولور او نورو چارو د پریکړې حق.

د مور و پلار په کور کې له هغې سره د هیڅ شي مشوره نه کېږي. دې ته له پیله دا فکر ور کول کېږي چې لور او خور د بل د کور دي. له دې امله نو هغه هم د دې کور د ملکیت دعوه نه کوي. یوه نجلۍ دا هم نه شي کولای چې که د بل د کور یم نو هغه کور خو باید زما په خوښه وټاکل شي. ځکه دا بیا په بې شرمۍ او بې حیا مشهوره کېږي او نارینه و بنځې ټول بد پر وایي. د (۲۰۱۸ د می پر ۹) تاریخ د بشري حقونو خپلواک کمېسیون یو راپور نشر کړ چې پکې راغلي وو؛ «په تېره یوه کال کې له کوره د نجونو د تیننټي ۵۰۰ واقعې یې ثبت کړې دي.» له دې ښکاري چې مور په څومره بد وضعیت کې یو. دا یوازې هغه تعداد دی چې کمېسیون ته احوال رسېدلي او هغوی ثبت کړي دي، کنه په واقعیت کې به دا شمېر تر دې څو چنده اضافه وي. ځکه نجونې د خپلې کورنۍ په لاس له حقونو پرلپسې بې برخې کېږي او له دې امله یوه نجلۍ د ځان په مسله کې خپله کورنۍ نه ور ګډوي، ځکه پوهېږي چې که معامله دوی ته په لاس ور کړم، نو هغه څه چې زه یې غواړم؛ کورنۍ یې نه راکوي.

زموږ په رواج کې ور کړې نجلۍ نه شي کولای چې له خپل مېړه سره وويني. د هغه خبرې واورې. د هغه ان یو انځور وويني. د کوزدې په ورځ د نجلۍ پر ځای د هغې یو وکیل د خلگو په مخ کې په شوي تړون د هغې د رضایت اعلان کوي او هغه بې چاره په کور کې ناخبره او بې واکه ناسته وي.

لنډه دا چې زموږ د نجونو ټول سرنوېشت مور و پلار یا د کور بل مشر ټاکي. د هغوی په خوښه له لومړۍ د حقونو له پېژندنې بې برخې شي. بهر ته وتل یې ممنوع اعلان شي. له کوره پرته بل ځای کار

یې د کلتور او شریعت مخالف وگڼل شي. په وهمې او خرافاتي باورونو اخته کړل شي او اخير په لوی لاس ناخبره یو داسې کس او کور ته په لاس ور کړله شي چې نه د هغې خوښ وي او نه یې راتلونکی ژوند کې سمېدای شي.

دا زموږ له یوه ژوندي او ازاد انسان سره د هغه د ژوند جوړېدلو په اړه انساني او له شرعي فرمانونو سره سم سلوک دی؟ په دې حال کې هم موږ ادعا کوو چې میرمنو ته مو حقونه ور کړي او که سم ژوند وو نو زموږ میرمنې به یې لري. نوره نړۍ خو له میرمنو د فحاشي کار اخلي، څوک یې د وسیلې په توګه کاروي او بله ټولنه بیا ظلم ور سره کوي.

دا حالت له ډېره وخته پر ټولنه حاکم پاته شوی دی او اوس میرمنو هم دغه حالت منلی دی. زما یوې خور یوه ورځ نورو میرمنو ته ویل، ښځه که ښه شی وای، نو د بل کور ته به نه تله. دا لاندې ټپې یې هم د ذهني څرګندونه کوي:

جانان زما زه د جانان یم

که په بازار مې خرڅوي ور سره ځمه

ورور مې ټوپک، زه یې ګولی یم

په تورو غرو مې خېژوي، ور سره ځمه

زموږ میرمنو ځانونه د نورو ملکیت ته وړاندې کړي، له دې امله یې د ځان د خرڅولو واک بل ته ور کړی. که څه هم لومړی ټپه د مینې او مینتوب په اړه هم ده، خو د ځان واک بل ته ور کول هم ترې ښکاري.

ناوې د مېړه، خواښې، خوسر او نورو ترمنځ

مورې واده مې مطلب نه دی

دا ستا لپاره خدمتگاره راولمه

زموږ د يوه ملگري پلار به دا خبره ډېره کوله چې زموږ په پښتنو کې د ميرمنې وړ کړه يوه کس ته نه وي؛ بلکې پوره قبيله يې ځانونه مېړونه بولي.

دا خبره تر يوه حده سمه ده. ما ته پوره مالومات سته چې زموږ په ټولنه کې نړور د خواښې خدمت کوي، خبره يې مني، د هغې په خوښه د پلار کره شپې کوي، د کور ټول خدمت د هغې په خوښه کوي، له هغې سره ځاندي او ژاړي هم. د خوسر هر خدمت ته ولاړه وي. مېړه خو يې نو ځان د هغې مالک بولي. له دې امله يې اوله ورځ لا امر ورته کړی وي چې زما د مور، پلار، وروڼو، خور او ميلمنو خدمت به په شپه او ورځ کې کوې.

خور يې بيل فرمايشونه لري. په خدمت کې يې خاشې ماتوي، په کتغ کې خبرې وړ کوي، په خبرو يې کار وړ لري. که له مېړه سره په خونه کې لير ځنډ وکړي دا پيغورونه وړ کوي. که مېړه جامې يا بل شی ورته راوړل او د خور برخه کې نه وه، نو بيا اسمان ځمکې ته را کښته کېږي. دا په دې خاطر نه چې د خور حق يې خورلی، بلکې له نړور سره د مقابلې له امله.

د ناوې له کوره که یو څوک راشي او هغه د پلار کره په شپو بیایي، نو له مېړه اجازه اخیستل اړین دي. ناوې به خواښې ته زاری کوي چې څو شپې وکړم؟ راغلی کس به له خوسر یا د کور له مشر سره خبره کوي چې زه دا نجلۍ کورته بیایم تاسو اجازه ور کوئ؟ څو شپې وکړي؟ هغه بیا په نڅرو خبرې کوي او یو وخت د ۱۵ شپو اجازه په ډېرو ناغېریو ور کړي.

کور ته تر راتلو وروسته د خپل ماما کره د تلو اجازه نه لري. د همسایه کره د میلمستیا خوراک ته نه شي تلای. د واده شوې خور کور ته به نه ځي. په کلي یا کوڅه کې به واده، کوزدې یا بلې خوشالۍ ته نه ورځي. په دې هر تگ که یې مېړه، خوسر یا خواښې خبره شوه، نو له ورتلو سره سم به شخړو، نارو او ان وهلو ته ځان چمتو کوي.

خواښې له هر کار سره ورته وایي، ها! په کلي ولې نه ځې؟! ایندروړ ورته وایي، پر تا چې د ورورک وام نه وي، تمامه ورځ په دیارونو گرزې! خوسر ورته وایي، مردارې! که بیا خبر شوم چې د پلاره له کوره د بل کره تللې یې، نو گيله دي له ځان ده!. مېړه خويې څو ورځې ځان خپه اچولی وي چې تا نو ولې زه مور، پلار، خور او ورونو ته ټیټې سترگې کړم؟!

مور ته دا فکر را کول شوی چې کله میرمن ستا کور ته را واده شوه نو د هغې هر څه ستا په اختیار دي. هغه ستا ناموس شوه او ستا له اجازې پرته وتل یې د ناموس بایللو په مانا دي. جالبه مو له ځان سره ټول خلک لیوني او یا مست فرض کړي وي چې که زما ښځه بهر ووته، نو بس زما ناموس ته به خلکو اړولي وي او زه به بدنامېرم؟!

زموږ د سیمې له زړو میرمنو اورم چې تر اوسنیو میرمنو خو یوه ټپله پچې لا ښې دي خونه خو به په گرمه کړم. دا حالت د یوه ازاد

انسان په اړه خورا زورونکی او د افسوس وړ دی. موږ دلته د میرمنو د ازادۍ په اړه هیڅ هم نه پیژنو. بده دا ده چې له میرمنو سره د خشونت دې بهیر کې تر نارینه میرمنې خپله ډېر لوی لاس لري. د یوې ناوې خوانینې دا ټول بد او سختې ورځې تجربه کړې وي. مگر له خپلې نړور سره بیا هم بد چلند کوي؟!

خپله پیغله لور د نړور پر سر ور کېنې وي. پر دې فکر نه کوي چې زما دغسې کړه وړه د دې سبب کېږي چې له ما سره، له لور سره مې یا هم له بلې خپلې سره مې داسې وشي؟ اصلاً په یوه خشین چاپیریال کې چې هر څوک لوی شي، نو بیا خشونت کول د هغې د کلتور، رواج او مزاج برخه ګرزي. زموږ میرمنو ته اوس بیخي دا فکر نه ور پیدا کېږي چې په ټوله کې له میرمنو سره د ظلم لویه برخه خپله میرمنې کوي. د خوانینې، ایندرو، میرې، بنې او نورو تر نوم لاندې دا روان ظلم یوه میرمن له بلې سره کوي.

پر دې ولې فکر نه کېږي چې د دې تیري او ناسم کلتور مخه ونیوله شي؟ ما وختي هم وویل چې زموږ میرمنې زدکړې نه کوي. له علمه لیرېوالي او په جهالت کې پاتېدا د دې خشین کلتور په لا غوړېدا کې لوی لاس لري. په مجموع کې د نارینه او نورو ټولنو له لوري پر دې کلتور نه نیوکې هم د دې سبب شوې چې دا کلتور پاته شي. نارینه مو هم له علمه لیرې دي یا په ټولنه کې له بدنامۍ ډارېږي او له نورو ټولنو سره زموږ اختلاط نه شته له دې امله د هغې له لوري له پیغور سره مخ نه یو چې له دې ناروا کار څخه لاس اخیستلو ته مو وهڅوي.

د کلتور په توګه یې له ډېره وخته را پاتېدا بل لامل دی چې اوس یې خلګ ایله کولو ته زړه نه ښه کوي. زموږ خلګ یو متل کوي چې وایي: څه دې کول، چې پلار او نیکه دې کول. یا: هغه کوه چې پلار او نیکه دې کول. له دې او دې ته ورته متلو څخه خلګ استدلال کوي چې موږ

ښه کوو. له میرمنو او نړندو سره دا چلند دوی د ځان حق بولي او دا متلونه یې دلایل ورته چمتو کوي.

که ووايم چې مور دلته میرمنو ته ازادي نه ور کوو، بلکې که د ازادي په نوم ډېر لږ څه هم ولري، نو تر واده وروسته هغه هم ځنې اخیستل کېږي او د یوې مینځې په توګه ژوند کوي. دا خبره سمه کوم؛ ځکه څوک چې د خپل پلار کره د تلو راتلو اجازه ونه لري، حتا د یوه ناروغ د پوښتنې لپاره لا هم، نو ایا دا ازاد انسان دی؟!

زموږ په کورنو کې خوسر نړور وهي او دا د ځان حق بولي، هیڅوک هم دا نه شي ورته ویلای چې دا ناروا کار دې ولې وکړ؟ زموږ خواښیانې د کنځلو سره نړور وهي او کله ناکله د سزا په توګه خوراک نه ور کوي. پر دې کار یې په کور کې څوک نیوکه نه کوي او خواښې فکر کوي چې څه کوم؛ هغه سم کوم. مېړه د هر کار اجازه لري. که یې په نیمه شپه د پلار له کوره په داسې حال کې خپله ماینه کور ته راوستله چې هلته واده وي، د ده، پلار او مور په اجازه یې میرمن د څو ورځو لپاره تللې وي، هم څوک یې مخه نه شي نیولای او دا هغه د ځان حق بولي. که یې په هسې خوشي چټي تور میرمن وهله او ډېوله هم څوک یې د پوښتنې کولو نه سته او نه حق لري. خپلې ښځې ته به هر وخت وایي چې له پردو نارینه وو سره اړیکې ونه ساتې، خو خپله به دی هر وخت د نورو په ښځو پسې سترګې له بیخه را کاري؛ هدف مې دا نه دی چې خبره یې بده ده، اما عمل یې بد دی. څوک چې خپله یو څه کوي او قول یې بل شی وي نو د هغه خبره بې تاثیرې وي او په دې هر کار که یې میرمن خبره شي، نو هغه به له مېړه د انتقام په خاطر ناسم کارونه کوي او زموږ په کلي کې همداسې پیښه شوې ده او خورا بد نتایج تر شا ایله کړل.

د (۱۰/۳/۲۰۱۸) تاریخ بې بې سي ماښامنی خپرونه کې له میرمنو سره د خشونت په اړه یو راپور وړاندې کړ. راپور کې راغلي چې په تېر (۱۳۹۶) کال کې تر دوه زره زیاتې د خشونت پېښې ثبت شوې دي چې (۲۷۷) یې د وژنې او قتل دي. په راپور کې راغلي چې (۸۵) فیصده میرمنو ورته ویلي چې په کورنو کې له مختلف النوع خشونت او زورونو سره مخ دي. را پور کې ویل شوي دي چې زیاتره د ښارونو میرمنې له دې حالت څخه پرده پورته کوي او د خپل ناوړه حالت چيغه باسي. دا په داسې حال کې چې زموږ لویه برخه وگړي په کلیو کې اوسي او د کلیو د میرمنو حالت به تر هغه هم ډېر زورونکی وي چې په ښارونو کې ژوند کوي. ځکه ښاري کسان د کلیوالو په نسبت علم لري، اقتصاد یې ښه وي، میرمنې یې زدکړې کوي او تر یوه حده یې حقونو ته قایل وي؛ نو چې دلته دا حالت دی، په کلیو کې ایا څوک د میرمنو د حق یادونه هم کوي؟

پر همدې یاد تاریخ بیا بې بي سي په سهارنۍ خپرونه کې له فاریابه یو راپور در لود چې یوه لېور د ورور کونډه لومړی ځان ته نکاح کړې ده. خبریال ویل چې دا کس د طالبانو سیمه ییز قومندان هم دی. بیا یې له میرمنې سره د هغې د اولاد د میراث پر سره شخړه راغلې ده او میرمن یې په ډزو وژلې ده. دلته هغه څوک لومړی د میرمنو حقونه تر پښو لاندې کوي چې د اسلامي نظام په پار یې دا ۴۰ کاله توپک له اورې نه دی ایښی. طالب د نظام پر سر جنگېري، اما په خپل کور کې د خدای امر نه عملي کوي، د کونډې ازادي نه مني، د اولاد میراث یې نه ور کوي، د میرمنې د ژوند فیصله هم د هغوی په لاس کې ده؟!

زموږ په ټولنه کې د غلامۍ دوره پای ته نه ده رسېدلې. دلته د غلامۍ او مینځیتوب یوه بله بڼه رواج شوې ده. زموږ په کورونو کې قسم دی د یوې ناوې لپاره مېړه، خوسر، خواښې، لېور او ایندرور ټول

په مشوره بوخت وي چې په کومو ډولونو خپلې را واده کړې ناوې ته اذیت ور کړي؟!

د انسانانو دغه ډول ژوند ته چې د غلامۍ نوم ور نه کړم نو د ازادي نوم ورته غوره دی؟! ایا زموږ په ټولنه کې له یو کس سره دا فکر سته چې میرمنې یو ازاد مخلوق دی او د خپلو کړنو په اړه خپله تصمیم نیولای شي؟ که یو فیصد هم خلک دې ته چمتو نه وي، نو غلامې نور ښکر لري؟ زموږ په ټولنه کې چې لومړي ورځ نجلۍ پیدا کېږي او موږ یې د ازادي او حقوقو په سلبولو بوختېږو بیا تر هغې ورځې چې له دې نړۍ کوچ کوي، نو ایا د غلامې دوره به هم تر دې ډېره بدتره او تیاره وه؟!

طلاق په شریعت او کلتور کې

دا خبره تر اوسه په انساني ټولنه کې منل شوی حقیقت دی چې هره ټولنه د هرې ایډیالوژۍ متون او نظریاتو ته د خپل کلتور او غوښتنو په عینکو کې ور گوري. تعبیر یې د خپل کلتور، زمان و مکان او تقاضاو تابع وي.

د میرمنو په اړه مور هم د اسلامې شریعت له متونو سره همدا سې معامله کړې. د طلاق په اړه پښتنو کې له وخته دا تصور موجود وو چې ښه یې نه ځنې راتلل. له دې امله دلته هغه تعبیر خلگو خورا خوښ کړ چې شریعت کې هم طلاق ابغض حلال دی. لاکن په نړۍ او خاصا زموږ پر شاوخوا دا حالت د چټک تغیر په حال کې دی او مور هم باید نور پر خپل زور او ناسم کلتور د پاتېدا بې ځایه ټینگار ونه کړو. دا کلتور بدل کړو او له دې سره به په شریعت کې هم د ابغض حلال قضیه حل شي.

هغه روایات ډېر خوله پر خوله کېږي چې د طلاق له روا والي سره ابغض هم بولي. د خدای ناخوښ حلال یې گڼي. په پښتنو کې له میرمنو سره د سلوک په اړه راپاته رواجونه زیاتره زموږ د هغه وخت کلتور دی چې لا دلته اسلام نه وو راغلی. کله چې اسلام راغی، نو په دې برخه کې یې هم چندان د پام وړ بدلون را نه وست. ځکه د اسلام لومړي مبلغین جنگیالي وو او هغو د دې سیمې په ډېری خلگو اسلام په جبر ومانه؛ دوی درې اېشنه در لودل چې اسلام منل، جزیه ور کول او یا جنگ وو. له دې امله افغانان چې ښه ډېر وځنگېدل او اخیر یې له

وسه پوره نه وه نود جزیې تر صورت یې د اسلام منل غوره وبلل او نوي دین ته له داخلېدو سره یې خپل ټول زاړه رواجونه هم وساتل.

د طلاق مسله دلته له وخته حساسه وه. زموږ په کلتور کې دا نه سته چې مېړه دي په اساني میرمنې ته طلاق ور کړي. دا خبره د پښتنو په کلتور کې ډېره بده ده چې یو څوک دې میرمنې ته طلاق ور کړي او هغه دې بیا هلته بل څوک وکړي. د میرمنې کورنۍ سمدې بدۍ ته چمتو کېږي چې زموږ ښځه مو ولي طلاقه کړې ده؟ بد کار یې کړی او کنه ولي مو دا بدرنگي را واپړوله؟ دلته میرمنې ته طلاق ور کول یوازې په یوه صورت کې کېږي چې هغه زنا وکړي او نور که هر ډول ژوند وي څوک طلاق نه شي ور کولای.

زموږ په ټولنه کې دې رواج پر میرمنو د خشونت په زیاتولو کې مهم رول لوبولی. یوه میرمن که هر څومره بد ژوند ولري، د طلاق غوښتنه نه شي کولای او یو مېړه که له ښځې هر ډول ناراضه هم وي، طلاق ته یې زړه نه کېږي. یو لورته خو زموږ خلک بې وزلي دي، له دې امله هم طلاق ته نه مایل کېږي چې د بلې میرمنې وس زیاتره کسان نه لري. مایه ځکه د طلاق یا خلعبې غوښتنه نه شي کولای چې یو لورته په ټولنه کې خلک پیغور ور کوي او بل ته یې ولور کورنۍ خوړلی وي او هغه څه مېړه ته نه شي ور کولای چې هغه خلع ور سره وکړي. بله خبره دا هم ده چې له وخته د جابر و ظالم کلتور له امله نارینه بیا میرمنې په خپلو پاته اولادونو زوروي. مثلاً: مېړه کله هم بیا اجازه نه ور کوي چې مور دې له خپلو زامنو سره وگوري، خپلې لور ته دې ور شي، یا دې اولادونه پوښتنه پر وکړي. له دې امله هم میرمنې دا نه خوښوي چې له مېړه طلاقه شي.

یو بل شي دا هم دی چې طلاقه شوې میرمن بیا بل څوک په اساني نه په نکاح کوي. ځکه فکر کېږي چې دا بدکاره ده، له دې امله لومړي

مېړه طلاقه کړې او که بل کس ور سره نکاح وکړي نو بیا به هم هغه خپل کار مخته وړي. زموږ په ټولنه کې میرمنې له اجتماعي کارونو گوښه دي، له دې وجې نارینه په جنسي فقر اخته دي، همدا وجه ده چې د میرمنو په اړه یې لومړی سوچ او فکر له همدې ځایه سرچینه اخلي. خلک دا فکر نه کوي چې په ژوند کې د مېړه او ماینې ترمنځ یوازې د جنسي اړیکو خبره نه وي چې مشکل یې سره پېښ شي، بلکې ډېرې نورې خبرې هم شته چې امکان لري پر هغه د نه توافق له امله دې یو له بل څخه بیل شوي وي.

د طلاق په اړه دا تصور باید بدل شي. ځکه په داسې صورت کې چې مېړه او ماینه سمه گوزاره نه شي سره کولای، گڼ زیانونه هم ځانونو ته رسوي او هم ټولنې ته. د کور ستونزه مېړه او ماینه په ژور ځپګان اخته کوي، د کور د مصارفو په اړه ماینه فکر نه کوي ځکه له مېړه یې زړه مات وي او د هغه په ستوماني یې زړه نه دردېږي، اولادونه یې خشین او غیر نارمل را لویېږي، ګاونډی یې هر وخت له نارو او جنجالونو تنګېږي، کورنۍ چاپیریال هر وخت له خشونت ډک وي، یو پر بل باور ختم او ځای یې شکایتونه او شکونه ونیسي، راتلونکي میلمانه او خپلوان په کور کې د دې حالت په لیدو خپه کېږي او مېړه له ماینې او ماینه له مېړه هر وخت شکایتونه کوي. تر دې ورهاخوا نور زیانونه یې هم شته.

که موږ دا رواج بدل کړو؛ نو یو لور ته به مو یاد زیانونه له منځه وړي وي او بل به مو انساني کرامت ته درناوی کړی وي. ځکه په نه طلاق کې مېړه او ماینه هر وخت یو د بل حقونه تر پښو لاندې کوي، که سره بیل شي؛ نو د دې کار مخنیوی به شوی وي. مګر دا په هغه صورت کې چې طلاقه شوې میرمن په ټولنه کې بده ونه ګڼله شي او بل کس له هر ډول زړه نازړه توب پرته نکاح ور سره وکړي، مېړه هم پر دې غیرت ونه کړي چې زما ښځه به دلته سیمه کې بل کس ته ناسته

وي. مېړه او ماینه تر بیلېدا وروسته یو په بل پسې تخریب ونه کړي او هر یو خپل بیل ژوند ته ایله کړي چې ارام ژوند وکړي او خپله ځان ته مناسب ملگری پیدا کړي.

شریعت هم له هر ډول چون و چرا پرته د طلاق اجازه ور کړې او هیڅ ځای یې نه دي ویلي چې طلاق ابغض روا دی. ځکه دلته پاراډوکس رامنځته کېږي چې که یو شی روا وي، نو بیا ابغض ولې شي؟! لکه څنگه چې نکاح د انساني ټولنې د اړتیا له مخې روا شوې ده، دا په داسې حال کې چې پخوا انسانانو دا ښه نه بلله چې د کور میرمن یې د بل کور کره ولاړه شي، ځکه به عربو نجونې ژوندۍ ښخولې. یوه قوم بل ته د خپلو میرمنو له ور کولو ډډه کوله. زموږ په پښتنو کې اوس هم زیاتره دوستۍ یوازې خپله پښتانه سره کوي او په تېره بیا هغه کسان چې سره نژدې وي، خپلوان وي او له وخته سره پېژني. زما یوه خوږه بلوڅ ته ود شوې ده. پلار مې خور ته ویل؛ بلوڅ ته مو نجلۍ ولې ور کوله؟ هغې ورته ویل، دا بلوڅ پښتو وایي او زموږ د هیواد دی. له دې ښکاري چې موږ لا د منځنیو پیړیو فکر نه دی ایله کړی او تر اوسه هم په دې فکر کې یو.

له دې امله طلاق هم د انسانانو مجبوریټ دی، شریعت له دې وجې جواز ور کړی. نکاح چې د مجبوریټ له کبله د ثواب وړ بلل شوې، طلاق هم باید له دې جهت چې انساني حقونه کې خوندي کېږي او یو کس (د هغه په فکر) د ناوړه ملګري له ملګري خلاصېږي او کولای شي بل وړ کس ځان ته پیدا کړي، د ډېر ثواب کار باید وکړل شي. دلته به هغه روایت هم را نقل کړم چې زموږ د ذهنیت موافق راغلی:

حَدَّثَنَا كَثِيرُ بْنُ عُبَيْدٍ، حَدَّثَنَا مُحَمَّدُ بْنُ خَالِدٍ، عَنْ مُعْرِفِ بْنِ وَاصِلٍ، عَنْ مُحَارِبِ بْنِ دِثَارٍ، عَنْ ابْنِ عُمرَ، عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: «أَبْعَضُ الْحَلَالِ إِلَى اللَّهِ تَعَالَى الطَّلَاقُ» (سنن أبي داود، كتاب الطلاق، باب في كراهية الطلاق: ٢١٧٨)

ژباړه: ابن عمر رض له رسول الله ص خخه نقل کړی چې ویل یې: په حلالو کې ناخوښ الله تعالی ته طلاق دی.

امام الباني په ارواء الغلیل کې تر همدې روایت لاندې لیکي:

وجملة القول: أن الحديث رواه عن معرف بن واصل أربعة من الثقات ، وهم: مُجَدِّ ابن خالد (الواهي)، وأحمد بن يونس ، ووكيع بن الجراح ، ويحيى بن بكير. وقد اختلفوا عليه ، فالأول منهم رواه عنه عن محارب بن دثار عن ابن عمر مرفوعا وقال الآخرون: عنه عن محارب مرسلا. ولا يشك عالم بالحديث أن رواية هؤلاء أرجح ، لأنهم أكثر عددا ، وأتقن حفظا ، فإنهم جميعا ممن احتج به الشيخان في " صحيحيهما " ، فلا جرم أن رجح الإرسال ابن أبي حاتم عن أبيه كما تقدم ، وكذلك رجحه الدارقطني في " العلل " والبيهقي كما قال الحافظ في " التلخيص " (٢٠٥/٣) وقال الخطابي وتبعه المنذرى في " مختصر السنن " (٩٢/٣) : " والمشهور فيه المرسل " . لا يقال: قد رواه عن محارب به موصلا عبید الله بن الوليد الوصافي ، فهو يقوى أن الحديث موصول. لأننا نقول: قد مضى عن ابن عدى أن الوصافي هذا ضعيف جدا ، فلا يتقوى به كما هو مقرر في " علم المصطلح " .

ژباړه: لنډه دا چې له معرف بن واصل خخه روایت څلورو باوري کسانو کړی (مجد بن خالد واهبي، احمد بن يونس، وکيع بن جراح او يحيى بن بکیر) دوی بيا له ده په روایت کې اختلاف کړی. د دوی لومړي له واصله هغه له محاربه او هغه له ابن عمره مرفوع روایت کړی. دا نورو بيا له ده او هغه له محاربه مرسل روایت کړی. په حديثو عالم کس شک نه کوي چې د دوی روایت ترې ډېره ترجيح لري. ځکه

دوی د شمیر له مخې زیات دي، ساتنه یې ډېره باوري ده او ټول هغه دي چې بخاري او مسلم په خپلو کتابونو کې روایات ځنې نقل کړي. مخکې مو وویل چې په دې کې شک نه شته چې ابن ابی حاتم له خپل پلاره په روایت کې ارسال ته ترجیح ور کړې. همداشان دارقطني په (العلل) کې ترجیح ور کړې او بیهقي هم ویلي، لکه چې ابن حجر په التلخیص کې یادونه کړې. خطابي هم په مختصر السنن کې ویلي دي چې منذري یې تایید کړی: په دې روایت کې مشهور یې مرسل دی. دا نیوکه دې نه کېږي چې دا روایت خو له محارب څخه عبید الله بن ولید الوصافي موصول نقل کړی؛ په دې سره د موصول احتمال قوي کېږي؟ ځکه مور مخکې وویل چې هغه ډېر ضعیف دی، د علوم الحديث له مخې د دې درجې په راویانو قووت نه شي راتلای.

له دې ښکاره شوه چې روایت د سند له مخې کره نه دی، په متن کې یې هم مشکلات شته. قران کریم طلاق ته له دې قیدونو پرته جواز ور کړی او خپله د روایت د متن ترمخ هم پاراډوکس موجود دی. یو لورته حلال دی او بل لور ته خدای ته یې ډېر ناخوښه او ابغض دی؟!

ابن عباس رض روایت کړی چې د ثابت بن قیس میرمن رسول الله ته راغله او له هغه څخه یې د طلاق غوښتنه ورته وړاندې کړه. رسول الله د ولور په بیرته ور کولو هغه ته امر وکړ چې میرمنې ته دې یو طلاق ور کړه. (بخاري، کتاب الطلاق، باب الخلع و کیف الطلاق فيه: ۵۲۷۳)

انس بن سیرین له ابن عمره رض نقل کړی چې ده ویل، میرمنې ته مې په حیض کې طلاق ور کړ، رسول الله تر خبرېدا وروسته امر وکړ چې بیرته رجوع ورته وکړم. (بخاري، کتاب الطلاق باب اذا طلقت الحائض تعتد بذلك الطلاق: ۵۲۵۲)

له دې رواياتو ښکاره شوه چې د رسول الله په زمانه کې طلاق بد کار نه وو، خو په حيض کې طلاق ور کول ناسم عمل دی. ځکه بيا يې د عدې موده ناسمه راځي. هغه مهال هم ميرمنو د ځينو لاملونو له وجې خلع کوله او کله بيا مېړه طلاق ور کاوه. په هيڅ صورت کې هم دا بد کار نه بلل کېده او د يوه مجبوريت په توګه شريعت منلې دی.

درې طلاقه، شرعي جنبه او کلتوري ستونزې

د طلاق پېژندنه:

طلاق د طلق مصدر دی. لغوي مانا يې خوشي کول دي. عرب وايي: طلق الرجل زوجته تطليقا. يانې سړي خپله ميرمن ايله کړه. اطلقت الاسير. بندي مې خوشي کړ. ځيس فلان فى السجن طلقاً، مانا په زندان کې زولنه نه دی. (١)

لغوي مانا؛ په فقهي يا شرعي مانا کې هم راغلې: رفع قيد النكاح بلفظ مخصوص. يانې په خاص لفظ د نكاح قيد ختمول، د طلاق فقهي مانا ده. (٢)

د طلاق شرعي او کلتوري اړخ:

قران کريم د الطلاق په نوم يو سورت لري. دې سورت کې د طلاق احکام بيان شوي، که څه هم نورو سورتونو کې هم د طلاق پر مسلې بحث شوی دی خو دا سورت يې لکه څنګه چې په نوم دی همداسې يې ځانګړي احکام هم ذکر کړي دي.

د طلاق له شرعي صبغې څوک انکار نه کوي او دا بيخي هر کس ته جوت دی. د کلتور قيد مې ځکه ور سره ايښی چې له شريعت څخه په تعبير کې ځانګړی کلتور خپل اغيز لري. د طلاق مسله هم له دې اغيز

څخه خوندي نه ده. زموږ په ټولنه کې میرمنې ته طلاق ور کول ډېر مشکل کار دی او په عربي جامعه کې یو عام رواج دی. له دې ښکاري چې د طلاق پر مسله هر کلتور خپل اغیز کړی دی.

فقهائو د طلاق په اړه خورا ډېر بحثونه کړي دي. زه دلته د طلاق پر ټولو ډولونو، بعدونو او اړخونو بحث نه کوم. یوازي درې طلاقه را اخلم چې اوس یې موضوع ډېره مهمه ده. خصوصاً زموږ په ټولنه کې له دې څخه ځینې مشکلات پېښ شوي دي.

درې طلاقه:

په دې اړه د اصحابو له زمانې بیا ترننه اختلافات موجود دي. حتا د یوه کس په اړه هم مختلف روایات شته چې کله یې یوه فتوا ورکړې او کله بله. مثلاً: له ابن عباسه مسلم روایت کړی چې درې طلاقه د رسول الله، ابو بکر او د عمر په لومړي وخت کې یو طلاق بلل کېدل (ځیني ظاهريان او نور علماء اوس هم په دې اند دي)، مگر وروسته عمر (رض) درې کړل. د عمر رض له دې عمل څخه جمهورو علماؤ استدلال کړی او د زیاتره علماؤ منهج همداسې دی.

امام ابو حنیفه، امام مالک، امام شافعي، امام احمد بن حنبل، علي، په یوه قول کې ابن عباس، ابو هريره، ابن عمر، عبد الله بن عمرو بن العاص، ابن مسعود، انس او زیاتره تابعین و ائمه په همدې اند دي. د امام قرطبي په وینا: اتفق ائمة الفتوى على لزوم إيقاع الثلاث في كلمة واحدة. د فتوا وړ امامان پر دې متفق دي چې په یو کلمه درې طلاقه واقع کېږي. (۳)

د جمهورو علماؤ دلیل دادی چې که راوي له خپله روایته مخالفه فتوا ور کړه نو ګواکي هغه خپله روایت ته اعتنا نه کوي ځکه نو د اعتبار وړ نه دی.

همدا شان طاؤوس، عطاء، جابر ځینې نور متقدمین اوله متاخرینو ابن تیمیه او ابن قیم په همدې اند دي. (۴)

درېیم قول دا دی چې که له میرمنې سره جنسي اړیکې نه وې نیول شوې، پر یوه ځای درې طلاقه یې درې بلل کېږي او که دخول په شوی وي بیا نه واقع کېږي. په دې رایه کې د ابن عباس یو څه ملګري، اسحاق بن راهویه، حسن بصري، عطاء، جابر بن زید او ابن حزم سره متفق دي. (۵)

زه نه غواړم په دې اختلافاتو کې ور ګډ شم، هر چا د خپل موقف په اړه دلایل ذکر کړي او دا مقاله یې د تفصیل، تشریح او شننې ځای نه دی. زه یوازې غواړم له دې طلاق څخه پر را پېښو ستونزو خبره وکړم. په دې اړه د شرعي نصوصو په رڼا کې خپل موقف روښانول غواړم چې که د اړتیا له مخې یې نن علماء ومني نو په دې اړه چې عوام له کومو ستونزو سره مخ دي هغه به یې تر یوه حده اوار کړي وي.

زه خپله په دې اند یم چې پر یوه ځای درې طلاقه ور کول له اسلامې طریقې سره مخالف عمل دی، له ماسره په دې خبره کې زما د مالوماتو له مخې هیڅ مسلمان هم اختلاف نه لري. دا موقف مې د قران د دې وینا له مخې خپل کړی:

الطَّلَاقُ مَرَّتَانٍ فَإِمْسَاكَ بِمَعْرُوفٍ أَوْ تَسْرِيحٌ بِإِحْسَانٍ (البقره: ۲۲۹)

ژباړه: طلاق دوه ځله دی (تر دې وروسته) نو یا له رواج سره سم یې رانیول دي یا هم په ښه ډول ایله کول.

د ایت مطلب دا دی چې که یو څوک میرمنې ته یو طلاق ور کړي، بیا بل وخت بل ور کړي، نو تر دې هرو دوو وروسته د رجوع اختیار لري، مګر درېیم وار خبره فیصلې ته درېږي. یا به له میرمنې سره سم ژوند

کوي یا به د درېیم طلاق په ور کولو هغه خپلې مخې ته خوشي کوي. احسان همدا دی چي میرمنې ته د هغې د ځان په اړه واک ور کول شي، ځکه د نکاح په وسیله مېړه تر دې ځای له میرمنې سره د یو ځای اوسېدو شرعي جواز در لود، کله چې درېیم ځل طلاق واقع شي نو بیا هغه مجوز ختمېږي او ماینه خپل اختیار ته پاته شوه. ځکه تر طلاق وروسته مېړه او میرمن دواړه د ځان واک لري او که یې خوښه شي او شرعي مانع وجود ونه لري، کولای شي چې بیا هم واده سره وکړي. قران کریم وایي:

وَبُعُولَتُهُنَّ أَحَقُّ بِرَدِّهِنَّ فِي ذَلِكَ إِنْ أَرَادُوا إِصْلَاحًا (البقره: ۲۲۸)

ژباړه: او د میرمنو خپل مېړونه له دوی سره د نکاح (تر نورو) حقدار دي که مېړه او ماینې د سمون اراده کړې وه.

له دې ایت څخه مالومه شوه چې طلاقه شوې میرمن د مېړه په انتخاب کې حق لري او هیڅوک یې دا حق د شریعت له مخې نه شي ترې اخیستی. اما که درې طلاقه یې ور کړي وي، بیا په قران کریم وایي:

فَإِنْ طَلَّقَهَا فَلَا مَحْلُ لَهُ مِنْ بَعْدُ حَتَّى تَنْكِحَ زَوْجًا غَيْرَهُ فَإِنْ طَلَّقَهَا فَلَا جُنَاحَ عَلَيْهِمَا أَنْ يَتَرَاجَعَا إِنْ ظَنَّا أَنْ يُقِيمَا حُدُودَ اللَّهِ (البقره: ۲۳۰)

ژباړه: نو که یې درېیم ځل طلاقه کړه، بیا تر هغو مېړه ته روا نه ده څو له بل مېړه سره نکاح ونه کړي، که یې طلاقه کړه بیا د الهي حدودو په مراعاتولو یې بیرته یو بل ته د رجوع اراده در لوده؛ نو پر یوه هم گنا نه شته.

دا هغه بیان دی چې که میرمنې ته درې طلاقه ور کړل شي، اما که یو کس یو طلاق ور کړی وي، هغوی که عده یې ووزي بیرته نوې نکاح سره کولای شي. خو دلته یو شرط دی چې څو بل مېړه نکاح ور سره ونه کړي تر هغو یې لومړی مېړه نه شي نکاح کولای.

اما دا فهم چې ځینې خلک د دې مسلې د حل لپاره حلاله روا کوي، بیخي ناسم فهم دی. قران هیڅکله دا جواز نه دی ور کړی، د اهل سنت علماء پر دې متفق دي چې په نکاح کې به د ټاکلې مودې شرط نه وي، نکاح د یوه ساعت لپاره نه وي او نه د دې لپاره کېږي چې میرمن بل ته حلاله کړي. دا ټول کارونه د نکاح له هدف سره ټکر دي. بل لور ته په حلاله کې له میرمنې د هغې واک سلبېږي، د عدې تیږولو ته نه ايله کېږي، مهر نه ور کول کېږي او له دویم مېړه تر طلاق وروسته بیا عدې ته نه ايله کېږي سمدستي یې بیرته اول مېړه په نکاح کوي. دا په هیڅ مذهب کې روا نه دي او نه د شریعت هیڅ نص د دې حرام کار جواز ور کړی دی. په دې ځای کې جرم میرمنې نه دی کړی، بلکې مېړه کړی دی او سزا یې د نرواکې ټولنې دیني زورواکي میرمنې ته ور کوي. د هغه فکر له مخې چې درې طلاقه یوځای درې شمېري، نو بیا ښځه باندي حلاله کول داسې دي لکه څوک چې پردی میرمن راوښي او په زور یې ځان ته نکاح کړي بیا ورسره جنسي اړیکې ونیسي؛ دلته به یا درې طلاقه واقع وي یا نه؛ که نه وي واقع خو هیڅ شي ته اړتیا نه شته او یوازې رجوع غواړي، که واقع وي نو ښځه له مېړه څخه جلا شوه او په هیڅ صورت نور د هغه واک نه پر چلېږي، میرمن واک لري چې هر څوک په خپله خوښه مېړه کوي د هغې خوښه ده څوک یې مجبورولای نه شي، اما د حلالې په مسئله کې دې یوې خبرې ته هم پام نه کېږي.

اصلا طلاق په انساني ټولنه کې د اړتیا له مخې رواشوی دی. کله په ژوند کې داسې وخت راځي چې باید مېړه او میرمن سره جلا شي. د

همدې لپاره يې د طلاق يا خلعې دروازه خلاصه کړې ده. د دې شرعي طريقه داسې ده چې لومړی به په طهر کې يو طلاق ور کول کېږي، درې طهره که مېړه پر همدې طلاق صبر وکړ مېرمنې ته يې رجوع ونه کړه نو هغه طلاقه شوه او دويم ځل رواوالی به يې په نوې نکاح او رضا وي. د قران کریم په لوړو اياتونو کې همدا خبره ذکر شوې ده. مېړه او ميرمن بايد د دې سترې پریکړې لپاره وخت ولري چې فکر پکې وکړي. ځکه طلاق يوه درسته کورنۍ سره بيلوي. په دې وخت کې اړتيا ده چې مېړه او ميرمن دواړه فکر وکړي، که يو بل ته يې معافي سره وکړه او د سم ژوند اراده يې وکړه نو به مهلت لري چې بيرته له کوم مشکل پرته نوی ژوند شروع کړي.

مگر که يو څوک په غلطې درې طلاقه ورته ووايي او دا پسې نافذ هم شي، نو بيا د فکر وخت له منځه ولاړ او په شريعت کې چې د کوم هدف لپاره د طلاق مسنونه طريقه مشروع شوې او ما لوړه بيان کړه د هغې هدف له منځه ځي. يوه کورنۍ له څه فکر پرته درې ورې کېږي، ايبنده ژوند کې هم ښځه له مشکل سره مخېږي او هم مېړه. دويمه خبره دا ده چې ټول اهل سنت پر دې متفق دي چې دا درې طلاقه پر يوه ځای بدعت دی، يانې شرعي صبغه نه لري؛ مگر بيا هم نافذېږي، دا نو جالبه ده چې يو شی دې په دين و شريعت کې مخينه ونه لري خو د يوه شرعي حکم ځای دي ونيسي؟!

د قران کریم د دې لوړو اياتونو په تاييد کې مسلم له ابن عباس(رض) څخه روايات هم نقل کړي چې قرانکریم ته د نژدېکت له امله يې مور د استدال وړ بولو او هغه موقف يې نه شو تاييدولای چې ده بيرته د خپل روايت خلاف فتوا ور کوله. قران کریم ته په کتو د ابن عباس د مسلم روايات صحيح دي او په دې اړه هغه روايات هم لاسوند کېدای شي چې درې طلاقه يو ځای بدعت بولي، سنت دادی چې يا يو طلاق ور کړل شي درې حيضه ورته انتظار وشي يا هم په هر طهر کې يو

طلاق ور کړل شي اما يو ځای يې ور کول بدعت دي. که يې بيرته سره خوښه شوه نو درې مياشتې په واک کې لري چې خپل ژوند سره پيل کړي او کوم مشکل به يې په وړاندي خنډ هم نه وي.

زموږ په ټولنه کې خلگ غريبان دي، اما خشونت هم پکې زيات دی. له مختلفو لاملونو خشونت پکې ډېرې ريښې زغلولې دي، خلگ په کورنيو کې ژر غوسه کېږي او که د درې طلاق خبره يې تر خوله ووزي نو هم د نارينه ژوند تبا کېږي او هم د ميرمنې. ځکه زموږ په ټولنه کې طلاقه شوې ميرمن خلگ دويم وار ډېره په سخته د ميرمنې په توگه مني. د همدې لپاره اړينه ده چې زموږ علماء د دې وخت غوښتنه درک کړي او دا فيصله د اسلام له روح سره برابره کړي. خلگو ته د فکر وخت ور کړي، د بدعت پر طريقه د طلاق واقع کېدل رد کړي او دا يې بدعت وبولي او پر ميرمن و نارينه دواړو زړسوی وکړي. د کورنۍ خرابي پر ټولنه هم بد تاثير کوي، له دې امله لازمي ده چې نور د وخت غوښتنې درک کړل شي او د خلگو ستونزو ته په کتو فقهي مسلې تجديد کړای شي.

(١) المصباح المنير: ٢/ ٥١٤.

(٢) فتح القدیر د ابن الهمام: ٣/ ٣٢٥.

(٣) فتح الباري: ٣/ ٣٦٣.

(٤) الفتاوی الکبری: ٣٣/ ٨، نیل الاوطان: ٧/ ١٦.

(٥) فتح القدیر: ٣/ ٣٤٢، المحلی: ١٠/ ١٧٦.

د جنسي اړيکو په اړه د ناوې او مېړه ناخبري

زما د ميرمنې يو ورور دی. ماته يې د خپل واده کيسه کوله. د واده په ورځ يې د ليسې ازموينې وې. سهار په څړه بازار ته تللی وو او هغه وخت بيا کورته راغلی وو چې ورا د واده لپاره د هغه د خوسر کور ته روانېده او تر شل گنبته يې ده ته زيات ټليفون کړی وو چې ژر راسه ټول تاته انتظار يو.

ده ويل، له بازاره په تاخه راغلم، ځان مې ومينځی او کالي مې په غاړه کړل او له پوره ستومانی سره په ورا کې ور سره ولاړم. واده وشو او زه يې د يوې افغانۍ په خوند قسم دی که پوه شوی يم. تر دې ډېره بده لا دا وه چې ويل يې، شپږ مياشتې په دې ولاکه پوهېدم چې په ميرمن نو يو څوک څه کوي؟!

ده ويل، يو وخت چې د نارينه او ميرمنې ترمنځ په اړيکو لږ پوه شوم بيا مې ميرمن نه پرې پوهېده او د هغې راضي کول يو بل غم وو. خو تر دې ټولو وروسته لا هم هغه نه پوهېدی چې له دې کار څخه مو اولاد پيدا کېږي، د ميرمنې په غوښتنو نه پوهېدی، د اولاد د نه راوړلو په چم بيخي خبر نه وو.

نو زموږ خلگ په داسې يوه حالت کې واده ته خوشاله وي. زموږ لويه برخه زومان د واده په خبرو، کيسو، تصاميمو او کارونو په اړه شرمېږي. دا خپله د دې ثبوت دی چې موږ تر پوهاوي مخکې واده کوو. موږ که په دې ځانونه لومړی پوه کړو چې واده د ژوند يوه داسې

اړتیا ده چې هیڅ انسان هم ترې مستثنا نه دی، نو بیا راته د شرم او عار خبره نه مالومېږي چې په اړه یې خپله فکر وکړو، تصمیم ونیسو، له خپلوانو سره سلا مشورې وکړو، خپله میرمن د ځینو ځانگړنو له مخې انتخاب کړو او هغه له خپلو قریبانو سره شریک کړو چې زه دغسې یوه میرمن غواړم او په دې صفاتو پوره یوه میرمن ماته د پلاني، لور، خور، خورځه او ... ښکاري.

مور چې کله زوی ته کوزده کوو، نو هغه دا مهال د کوزدې په نوم شرمېږي. په هغه مجلس کې کله هم نه کېږي چې د هغه د کوزدې په اړه خبرې پکې کېږي. مور دې ته نه گورو چې لور یا زوی مې په ذهني او فزیکي لحاظ څومره دې کار ته چمتو دی؟ زما مالي حالت څومره دا کار براداشت کولای شي؟ زوی مې څه کار کوي، څومره لاس ته راوړنې لري، سبا خپله میرمن ساتلای شي او کنه؟ له دې سره ټولې تړلې پوښتنې مو یوه هم ذهن ته نه راځي، بس یوازې دې ته خوشاله یو چې زوی یا لور ته مې کوزده وکړه. لور خو یوه وسیله ده چې د ځان ساتلو لپاره یې له ولور څخه استفاده کوو، خو زوی که د لور په شان دغسې یوه وسیله نه ده، مگر مور د خپلې ناخبرې له امله وسیله کړی دی او له دې ستر کار څخه مو یو ریشخند اوس جوړ کړی.

زموږ ډېری کسان له میرمنو سره د اړیکو په اړه یوازې دومره پوهېږي چې له میرمنې نارینه جنسي خوند تر لاسه کوي. له دې پرته نور هیڅ نه پوهېږي. زموږ داسې یوه جامده ټولنه ده چې یو څوک که د پوهاوي هڅه وکړي نو خلک یې پیغور ور کوي. زما په یاد دي. یوه ورځ د کوټې په رشیدیه کتابخانه کې له شهید مولانا سره ولاړم وم. هغه د جنسې اړیکو په اړه یو کتاب را واخیست او مطالب یې کتل. دا مهال هغه واده نه وو کړی. دا وخت یې د میرمنې ورور محمد عمر جان اخوندزاده راغی. تر روغېر وروسته یې د هغه له لاسه کتاب واخیست. کله چې یې د کتاب پر نوم سترگې ولگېدې، نو سمدستي یې وویل،

دا څه کوي؟ ايله که دا نو اوس د کتو دی؟ دا مهال يې خندل هم او زه و مولانا دواړه يې يو ډول خيجل کړو.

له ژوند سره تړلې دومره يوه مهمه موضوع مور دا ډول صرف نظر کوو؟ اخوندزاده چې تجربه کار کس وو مور بايد دې موضوع ته تشويق کړي وای. مگر له بده مرغه چې د تشويق پر ځای يې زړه نازړه کړو.

زياتره مېړونه د ميرمنو په اړه صفر مالومات لري. په دې نه دي خبر چې ميرمن هم دنارينه په شان له دې اړيکو خوند اخلي. په دې نه پوهېږي چې مېرمنې د نارينه په شان ژر نه راپارېږي، بلکې تر جماع مخي بايد شل دقيقې يا هم نيم ساعت له هغه سره ساتيري ته اړتيا ده. نارينه د ځان کنټرولولو هيڅ چل نه زدکوي. کله چې ميرمنې ته ورنژدې شي، نو په ۵ دقيقو کې انزال شي او ميرمن يې له کاره خوند وانخلي او همداسې له پيله د دې کار په اړه له ځان سره بد تصور واخلي.

له ميرمنې مچې اخيستل، تيانو ته لاس ور وړل، په کوناټو گوتې ور وهل، سوکه سوکه د هغې کوناټي، تيان، مټان، ملا او نس په چکو وهل او لاس پر تېرول به ميرمنې ته څومره خوند ور کوي؟ خو زموږ مېړونه ترې ناخبره دي. د ميرمنې د اندامونو، بنايست، له دې سره د اړيکو نيولو، خبرو، مجلس يې او دارنگه د کار او کتغ و خوراک صفت يې کول هغه ليونۍ کوي او مېړه پر گرانېږي، خو زموږ ځوانان په دې کم پوهېږي.

زموږ د کلي يوه ځوان راته کيسه کوله چې د پلاني زوی پلانی وايي چې زه له ميرمنې سره د کار مهال د هغې لاسونه ټينگ وټرم ځکه هغه له ما سره په خوښه کار نه کوي. نو زه هغه لومړی وټرم، بيا يې لڅه کړم او تر کار وروسته يې خلاصه کړم او زه ځنې بیده سم. دا

میرمن به نو د جنسي اړیکو په اړه څه تصور لري؟ د نارینه او مېړه په اړه به څه فکر کوي؟ له دا ډول جنسي اړیکو به څه خوند اخلي؟

یو وخت مو د سمون په نوم یو ویبسایت در لود. د پوښتنو او ځوابونو برخې ته یې دوو میرمنو لیکونه را لېږلي وو چې یوې د اړیکو مهال د ټول بدن د لځوالي په اړه پوښتنه کوله. لیکلې یې وو چې زما مېړه مې د اړیکو مهال ټوله لځه کړي، دا کار خو به شرعا حرام نه وي؟ دې ته فکر نه کوي چې مېړه که ستا خاص اندامونه لځ نه کړي، نو کار څنگه وکړي؟ دا هم نه گوري چې له مېړه سره د کار مهال خو بل هیڅوک هم نه وي، نو که د فرج ښکارول روا وي د نور بدن ښکارول به ولې ناسم کار وي؟ د اړیکو مهال که مېړه ته ټول بدن ښکاره نه وي، نو مېړه له اړیکو سم خوند نه شي اخیستی. دا کار باید لومړی خپله میرمنې کولای چې ټول بدن یې ورته ښکارولای او له دې کاره یې خپله خوند اخیستای. مگر زموږ میرمنې ناڅېره دي. د جنسي اړیکو په اړه نه پوهیږي. ډول او کیفیت یې ور مالوم نه دی.

یوې بلې میرمنې لیکلې وو چې تر واده مخکې مې د ماما له زوی سره ناسم کار کړی. پرده مې پرېده مېړه ته به څه ځواب ور کوم. که دا میرمن په دې اړه لیر هم پوهېدای نو پوښتنه یې نه کوله. ځکه د بکارت پرده یوازې په جنسي اړیکو له منځه نه ځي، ډېر نور لاملونه هم د دې سبب کېږي چې د بکارت پرده له منځه یوسي او د سوال و پوښتنې ځای مېړه ته نه پیدا کېږي چې یوازې له دې امله پر خپله میرمن بدگومانه شي.

زما یوه ملگري په فیسبوک د جنسي اړیکو په اړه یو پیچ جوړ کړی وو. هغه قسم کاوه چې شناخته خلک له ډېرو عادي ستونزو کړېدل او له ما به یې د حل غوښتنه کوله. ده ویل، زه پوه شوم چې په دې اړه زموږ ټولنه له څومره ستونزو سره مخ ده. خو بیا یې هغه پاڼه له دې

امله بنده کړه چې شناخته کسانو هغه نه پېژندی او خپل پټ رازونه يې ورته ميسج کول او ده نه غوښتل چې د ملگرو په پټو رازونو خبر شي.

زموږ د ټولنې دا شرم دي ورک شي چې له دومره حساسې مسلې يې خلک ناخبره ساتلي دي. له دې ناخبرۍ زموږ ميرمنې او نارينه په خدای له سلو مرضونو، ستونزو او مشکلاتو سره مخ دي. د زياتو ودونو يو لوی لامل همدا ناخبري ده. له خپلې ميرمنې د خوند نه اخیستلو يو لوی علت همدا ناپوهاوی دی. ميرمنې چې مو په دې اړيکو کې فعاله ونډه نه اخلي لامل يې همدا جهالت دی. د زياتو اولادونو ستونزه له همدې ځايه را پېښه ده. داسې که يې شمار کړم نو لیست به يې خورا پراخ شي. زه په سل فیصده باور وایم چې زموږ د کلیو لویه برخه کسان په دې اړه پوهاوی نه لري او په ژوند کې اړو مرو له یو نه یو ډول ستونزو سره مخېږي چې که لیر پوهه هم ولري نو حل يې خپله کولای شي، مگر د جهالت دې کور وران شي چې زموږ خلک له عادي ستونزو سره مخ وي او داسې يې د ژوند خوند ځنې ترورلی وي لکه سترو مشکلاتو چې را چاپېر کړي وي.

ښځه د ولور په مقابل کې

زما یو اخښی دی. مشره لور يې ډېره ذهینه، ښایسته او په خبره پوه وه. ما ته به يې هر وخت ویل چې زه د لور ولور نه خورم. ستا خوږڅه ده چې ځونه ښه ځای دې ورته خوښ وي هلته يې ور کړه. ما د هغې او خپلې خور په خوښه یو ځای ورته انتخاب کړ. خبره فاینل ته نژدې وه چې ده د شپې په تلیفون باندي یوه کس ته پر بن ور کړې وه. د هغه کس لس لکه کالداري زما پر اخښي پور وې، د هماغه پور د ورکړې پر ځای يې لور ور کړه. هغه کس چې د لور ولور يې نه غوښتی اخير يې کابو ۱۵ لکه کالداري ولور وخوړ.

زما د خور زوی په خپل کلي کې کوزده وکړه. تر کوزدې وروسته ایران ته ولاړ چې د خپلې ښځې اته لکه ولور ور کړي. په دې کې درې کاله تیر شول او د هغه هلک لاسونه د بیل لاستې او پردو مزدريو وخورل. د میرمنې ولور یې ټول اکا واخیستی او یوه روپي یې هم نه نجلۍ ته ور کړې او نه یې ورته معاف کړې ده.

زما ماما دی. یو وخت چې مې مور ژوندۍ وه او کوزده مې نه وه شوې. زموږ کره راغی. مور ته یې ویل، زوی ته ې لور در کوم. مور مې ماته سوکه تر غور راتېره کړه چې پلانی وایي، لور در کوم. ما لنډ ځواب ور کړ چې زه په خپلوانو کې دوستي نه کوم. د دې ځواب تر لاسه کولو وروسته د بلې خور کره ولاړ او هلته یې په نغدو شپږ لکه کالدارو لور ور کړه چې د واده او کور ټول مصارف یې زما د خاله پر زامنو ایښي وو.

دا یې مشت نمونه خروار دی. زموږ د خلکو داسې فکر جوړ شوی چې څومره ولور لور وي هومره د میرمنې ارزښت ور سره زیاتېږي. بل لور ته فقر ځپلي یو او د لور و خور په ولور ځانونه ژوندي ساتو چې له لورې مړه نه شو. داسې خلک مې لیدلي چې پورونه یې د لور یا خور ولور ته ساتلي وي. کله چې دا زهر زقوم تر لاسه کړي نو د پورو غاړې خلاصوي. جهالت پر ټولنه حاکم دی، له دې امله هم چا پر دې فکر نه دی کړی چې دومره ولور اخیستل خو د خپل زوم او لور کور په لوی لاس وړانول دي. نه دې ته چا پام کړی که زه نن لور په دومره ډېرو روپو ور کړم نو سبا زما نمبر هم دی. که نن ښځه واده کوم نو سبا مې د زوی یا ورور وار دی چې هلته به ما هم له حلالو خلاص کړي. که په ټولنه کې هوښیار او د پېښو پر نتایجو غور کونکي انسانان زیات وای نو نن به مو ټولنه له داسې مصیبتونو څخه نه کړېده.

زموږ له کلي په دې لنډ وخت کې څو نجونې له ځوانانو سره وتښتېدې. مشران شکایت کوي چې همجنسي بازي زیاته شوېده. پلرونه شکایت کوي چې زامن مو په خوله نه کوي او زموږ له اجازې پرته یا طالب ته تښتې، یا عسکرو ته، یا خارج ته ځي یا نورو ناسمو کارونو ته مخه کوي چې په لیست کې یې نشې هم راځي.

دلته فکر نه کېږي چې د دې ټولو بډیو یو لوی عامل دا جگ ولورونه دي. یو هلک چې لس لکه کالداري نه لري، نو واده په څه شي وکړي؟ هغه زړه لري، خواهشات لري، همزولي ویني، نجونې گوري، په انساني چاپیریال کې اوسي، لازمی ده چې د دې ستونزې یو حل را وباسي. یوه لار دا ده چې هلک نجلۍ په خپله خوښه وتښتوي. بل راولاړېږي او حلالر یې دا بولي چې همجنسي بازي شروع کوي. درېیم دا دواړه کارونه سم نه بولي. ځکه خلک یې په ټولنه کې په ښه نوم نه یادوي. له دې امله نو د ثروت لپاره د طالب لیکو ته پنا وړي. بل بیا عسکرو ته ځان رسوي (که څه هم د پوځ، عسکرو او ملي امنیت لیکو ته به د هیواد ځوانان د ملي خدمت په فکر راتلل نه د مادي گټو په خاطر، البته مادي گټې به د هغه ملي او پراخ فکر تر څنګ یو ضمني شی وای). د سوله ییز فکر یو خاوند بیا دا نه خوښوي، خو د مزدروۍ لپاره کوښښ کوي او په دې لړ کې اخیر مجبور شي چې له وطنه خارج ته ولاړ شي. ځکه دلته جنګ جګړو هره څه له منځه وړي او د کار و زیار هیڅ نه دي پاته. داسې کسان هم کم نه دي چې نه هغه کوي او نه دغه. له دیغت او زړه تنګي څخه بانډارونو او میلو ته پنا وړي. دلته له دنیا د ناخبري لپاره نشې کوي. اخیر په نشو رورديږي او په دې لار کې خپل ژوند له سختو خطرونو سره مخوي.

که زموږ پر مشرانو د خپلې ټولنې غړي ګران وي، نو د ولور له ستونزو دې ځوانان خلاص کړي. د ولور ټوله قضیه دې مېړه او ښځه ترخپل منځ حل کړي. هیڅ میرمن نغواري چې د دې مېړه د ولور لپاره

په تکلیف شي، البته که هغې غریبې ته واک ور کړل شي. د دې لپاره چې یادې ستونزې ورکې یا کمې شي، نو یو وړاندیز دا دی چې ولور د مېړه او میرمنې خوښې ته ايله کړل شي. بل دا دی چې ټول قومې مشران دې یو تړون سره وکړي او د ولور لپاره دې یو داسې حد مالوم کړي چې د ټولنې زیاتره کسان یې تر پټې لاندې د ولاړېدو توان ولري. دا کار به یې هم پر ځانو د شفقت په مانا وي او هم پر نوي نسل. پلرونه به هم له زیاتو مشکلاتو خلاص شي او ځوانان به هم د ولور لپاره د خارج د مزدوریو، طالبی لیکو ته د پنا وړلو، عسکرو ته د ځان رسولو، (دلته باید یوه یادونه وکړم چې عسکری ته لومړی د وطن بچی د هیواد او خلکو د خدمت په موخه باید راسي نه دا چې ولور وگټي، ځکه مې نو دلته یادونه وکړه) نشو کولو او نورو ناسمو کړنو فکرونه ايله کړي.

هره ستونزه په ژوند کې یو حل لري. ستونزه له اسمانه نه را نازلېږي. بلکې خپله انسانان یې مواد پیدا کوي، لاملونه یې پنځوي، کونکې یې خپله انسانان وي. له ستونزو د وتلو لار دا نه ده چې یا بې تفاوته پاته شو یا ژوند له دې ستونزو سره مل وېشو او د حل پر ځای یې په خپل ژوند کې په خوښوي وزغمو. ستونزې وړې وي او که غټې، ژوند سختوي او اخیر په یو لوی ناورین بدلېږي. د دې لپاره چې خپل ژوند ته مشکلات جوړ نه کړو او خپل همنوعه انسان ته مو هم انساني پنځولې وي، باید د هرې ستونزې حل هماغه مهال ولټوو چې کله رامنځته شي. ولور زموږ په ټولنه کې سمدې په یوه ناسور اوښتی. دا کشاله نوره هم پراخېږي او ښايي نور انسانان تر مور هم زیات په تکلیف کړي. نو څه باید وکړو؟ د دې لپاره چې دا یوه ټولنیزه پدیده ده، د حل په موخه یې هم باید د ټولنې د هر قشر استازي سره کېږي. یوه اجماع دې را ولېله شي او د دې ستونزې حل دې ترې وغوښتل شي. له دولتي ادارو دې مرسته وغواړي. ځینې کسان دې د همدې هدف لپاره د نورو ټولنو دې ته ورته مشکلات او بیا یې د هغوی حل

مطالعه کړي، که يې دلته د کاپي کولو امکان وو او زموږ ټولنې ته يې زبان نه رساوه، نو هغه دې وړاندیز کړي. د دې سترو ټولنيزو ستونزو حل نه د يوه ليکوال کار دی او نه د يوه قوم و قبيلې. د ټولو همسايه قومونو او قبيلو يوه اجماع بايد راوغښتله شي او دې ته ورته ستونزې دې ته ور وړاندي شي چې هغوی يې په خپلو ناستو کې حل وړاندي کړي.

ځينې خلک فکر کوي چې له ولور پرته نکاح شرعا نه ده روا، مگر دا سم فکر نه دی. قران کريم د ولور له ټاکلو پرته هم د نکاح يادونه کړې ده:

لَا جُنَاحَ عَلَيْكُمْ إِنْ طَلَقْتُمُ النِّسَاءَ مَا لَمْ تَمْسُوهُنَّ أَوْ تَفْرِضُوا لَهُنَّ فَرِيضَةً

(البقره: ۲۳۶)

ژباړه: پر تاسو گنا نه شته که مېرمنې تر جماع او ولور ټاکلو مخکې طلاقي کړئ.

تر همدې ايت مخکې د بدايع ليکوال داسې ليکي:

وَلَا خِلَافَ فِي أَنَّ النِّكَاحَ يَصِحُّ مِنْ غَيْرِ ذِكْرِ الْمَهْرِ وَمَعَ نَفْيِهِ.

په دې کې اختلاف نه شته چې د مهر له ذکر يا بيخي نفې کولو پرته هم نکاح روا ده.

د بدايع ليکوال علاء الدين ابو بکر بن مسعود بن احمد الکاساني الحنفي تر دې لور ايت وروسته کاري:

رَفَعَ سُبْحَانَهُ الْجَنَاحَ عَمَّنْ طَلَّقَ فِي نِكَاحٍ لَا تَسْمِيَةَ فِيهِ، وَالطَّلَاقُ لَا يَكُونُ إِلَّا بَعْدَ النِّكَاحِ فَدَلَّ عَلَى جَوَازِ النِّكَاحِ بِلَا تَسْمِيَةٍ، وَقَوْلُهُ تَعَالَى: {يَا أَيُّهَا الَّذِينَ آمَنُوا إِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ أَنْ تَمْسُوهُنَّ} [الأحزاب: ۴۹] وَالْمُرَادُ مِنْهُ الطَّلَاقُ فِي نِكَاحٍ لَا تَسْمِيَةَ فِيهِ بِدَلِيلِ أَنَّهُ أَوْجِبَ الْمُتَعَةَ بِقَوْلِهِ: {فَمَتَّعُوهُنَّ} [الأحزاب: ۴۹] ، وَالْمُتَعَةُ إِنَّمَا تَجِبُ فِي نِكَاحٍ لَا تَسْمِيَةَ فِيهِ فَدَلَّ عَلَى جَوَازِ النِّكَاحِ مِنْ غَيْرِ تَسْمِيَةٍ، احْتِجَّ الشَّافِعِيُّ بِقَوْلِهِ تَعَالَى: {وَأَتُوا النِّسَاءَ صَدَقَاتِهِنَّ نِحْلَةً} [النساء: ۴] سَمَّى الصَّدَاقَ نِحْلَةً، وَالنِّحْلَةُ هِيَ الْعَطِيَّةُ، وَالْعَطِيَّةُ هِيَ الصِّلَةُ فَدَلَّ أَنَّ الْمَهْرَ صِلَةٌ زَائِدَةٌ فِي بَابِ النِّكَاحِ فَلَا يَجِبُ بِنَفْسِ الْعَقْدِ؛ وَلِأَنَّ النِّكَاحَ عَقْدُ اِزْدَوَاجٍ؛ لِأَنَّ اللَّفْظَ لَا يُنْبِئُ إِلَّا عَنْهُ فَيَقْتَضِي ثُبُوتَ الزَّوْجِيَّةِ بَيْنَهُمَا (بدايع الصنایع، کتاب النکاح، فصل المهر: ۲/ ۲۷۴)

ژباړه: الله تعالى هغه څوک گناکار ونه گڼي چې مهر يې نه وي ټاکلی او نکاح يې کړې وي او بيا طلاق ور کړي. ځکه طلاق تر نکاح وروسته وي، نو ثابته شوه چې له مهر پرته نکاح روا ده. د الله تعالى دا قول چې (ای مومنانو که مومنانې مو تر نکاح وروسته له جماع پرته طلاقې کړې) دلته هم تر هغې نکاح وروسته طلاق دی چې مهر پکې نه وي، ځکه وروسته يې د (متعې) حکم کړی او متعه په هغه نکاح کې وي چې مهر پکې نه وي، نو ثابته شوه چې نکاح له مهر پرته هم روا ده. امام شافعي هم په دې دليل نيولی چې د نساء په سورت کې میرمنو ته د مهر يادونه په (نحله) توري شوې ده، نحله ور کړې (عطيه) ته وايي او ورکړه خو صله بلله کيږي؛ نو ثابته شوه چې د نکاح په بحث کې صله (مهر) يو زاید شی دی يوازي د نکاح په تړلو نه

واجبېري او بل نکاح (لفظاً) د گډ ژوند تړون دی، ځکه له لفظه يوازي همدغه مفهوم راوړي، له دې امله د دوی ترمنځ د زوجيت د ثبوت غوښتنه کوي.

عربي کې ولور ته مهر، صداق، نحل، فريضه، اجر او عُقر وايي. لومړي څلور نومونه يې قرآن کریم هم ياد کړي دي.

د يوې ښځې په بله بدلول

زما يوه خور ده هجرت نومېږي. پلار مې زموږ د مشر ورور پر کوزده ور کړې ده. يوه بله خور مې ده معراجې يې نوم دی. زما پلار د خپل وراره په موخي کې ور کړې. د مشرې خور مې يوازينۍ لور ده چې خور مې د مشر زوی په کوزده کې په بدل ور کړه. د معراجې يوه لور ده صديقه مو بلله. اخښي مې د زوی پر موخي ور کړه. د مور تر ټولو کشره خور مې وه. زما مشر ماما ځان ته واده په کړی وو.

که زموږ د ټولنې له هر کس څخه وپوښتل شي نو د خپلې کورنۍ د دغه ډول دوستيو لوی لیست به درته جوړ کړي. موږ د بدل واده ته موخي وايو. عرب ورته شغار وايي. دا کار نه يوازي دا چې زموږ پښتنو کې رواج لري، بلکې د اسلام د ظهور مهال يې عربو کې هم رواج درلود. له دې امله نو د اسلام پيغمبر عليه السلام ويلي: لا شغار في الاسلام. په اسلام کې موخي نه شته. (ابن ماجه، کتاب النکاح، باب النهي عن الشغار ح: ۱۸۸۵)

عربي گرامري اصولو ته په پام دې حديث د موخي هر ډول منعه کړی دی. ځکه نکره چې د نفي په څنگ کې راشي نو عموميت فايده کوي چې دلته شغار توری د لا په حيز کې راغلی. گواکې د رسول الله هدف د دې د ټولو نوعو مخنيوی وو. په ابوداؤد کې يو حديث راغلی چې امير معاويه د خپل خلافت مهال شغار منعه کاوه او د خلکو

شوې نكاوي يې فسخه كولې. (ابوداؤد كتاب النكاح باب في الشغار ح: ۲۰۷۵)

دلته به د مذهب لور ته نه ځم چې د امام صاحب په مذهب کې څه حکم لري او د شافعي په مذهب کې څه؟ دلته به يې پر ټولنيزو زيانونو خبره وکړم چې له دې څخه نن څومره زيانونه را پېښ دي او زموږ د ټولنې يو لوی قشر ترې ځورېږي.

د موخې يو زيان دا دی چې د ميرمنو روا او شرعي حق تر پښو لاندي کېږي. زموږ د رواج موافق چې نارينه يوې ميرمنې ته يو څه ور کوي، دا د هغې حق کېږي، د قران د ارشاد له مخې که ميرمن خلعه کوي نو مېړه ته به دا ور کول شوي بيرته سپاري. زموږ خلگ په موخې سره د ميرمنې حق له منځه يوسي او د خلغې يا له مېړه د طلاق تر لاسه کولو لپاره له هغې سره په لاس کې هيڅ هم نه وي.

په موخې کې که له يوې ميرمنې سره لږ بې انصافي وشوه نو اتومات له بلې سره هم په کور کې د هغې دوه برابره بې انصافي کېږي. په دې ډول د ښځو ترمنځ بدبيني زياتېږي او دا کرکه اخير د کورنيو په نفرت بدلېږي چې اخير لويي لويي شخړې ترې پېښېږي.

د موخې دوستي د مينې پر ځای کرکه پيدا کوي. يوه کورنۍ پر بله بدگومانه کېږي. ښه روابط په بدو اوږي او تر بدو بدتر شي. يو له بله سره همکاري ايله کړي. د يوه او بل په غم چندان غمجن نه وي. انساني خواخوږي يې په زړه کې ورو- ورو کمېږي. اخير د يوې کورنۍ غړی د بلې کورنۍ کس ته سلام هم نه وايي او همداسې د دوښمنانو په شان يو له بل سره گرزي را گرزي.

په کورنۍ کې يوه ميرمن تر هغو چې اولادونه يې ستر شوي نه وي، د کورنۍ د يوې غړي اهميت نه شي تر لاسه کولای. يوه کورنۍ

خپلې ناوې ته دومره ارزښت ور کوي چې د دوی د کور میرمنې ته په هاغه بل کور کې ور کول کېږي. دلته انساني ارزښت، بشري کرامت او دوستي ټول کډه وکړي. د ښو او بدو معیار یوازي متقابل ارزښت او درنښت ونیسي. یوه میرمن که هر څومره ښه اخلاقه وي، کارینده وي، ښایسته وي، له خپل مېړه او د خوسه له کورنۍ سره اخلاص ولري، خو که د یوې بدمغزې، بدمخې، بدبختې، کرکجنې او له اخلاصه خالي ښځې په مقابله کې ولاړه، بیا یې نو هیڅ هم ارزښت نه لري او هغه څه به ور سره کېږي چې د هغې بلې د خپل بد عمل نتیجه وي. دا نه له شریعت سره یو فیصد سمون لري او نه له بشري قوانینو سره.

موخۍ د دوو کورنیو د غړیو ترمنځ د جاسوسي او تجسس ناولي کار ته زمینه برابروي. زموږ میرمنې چې زیاتره یې زدکړې نه لري، وختونه یې په غیبت او د یوه کور و بل په ستاینو او غندنو تېرېږي. دا کار که څه هم هر وخت بد دی او نتایج یې هم ښه نه وي. خو د موخۍ په معامله کې بیا ډېر بدعواقب لري. د نارینه وو مجلسو ته پټ غور نیول. هلته دلته بې ځایه درېدل. خلک پر ځان شکمن کول. تمامه ورځ شکایتونه کول. بې بنیاده خبرې را پیدا کول. د نورو حقونه تر پښو لاندې کول. غیبت کول بوهتان تړل او داسې نور شرعي و قانوني جرمونه له همدې موخۍ څخه را پیدا کېږي.

تر ننه ما یوه داسې کورنۍ هم نه ده لیدلې چې موخۍ یې کړې وي او بیا یې له دې دوستي رضایت ښودلی وي. حتا که تر دې دوستي مخه سره قریبان هم وي. ما دوه وروڼه لیدلي چې تر موخۍ وروسته یو د بل وینو او غمونو ته ناست وو. ورور او خور مې لیدلي چې شکایتونه یې زموږ تر کوره را ورسېدل. انډیوالان مې ولېدل چې سره خپه شول او اخیر یې دواړه میرمنې سره طلاقې کړې.

دا دوستۍ یو ډېر بد پیل دی. پر ناسم بنسټ هیڅ ودانۍ نه شي رغېدای. د موخۍ چې لومړی تهداب کمزوری، غیر اخلاقي، له قانونه وتلی او د شریعت له اصولو مخالف ښودل کېږي، ځکه یې نو پایلې هم تل سرچپه راوتلې. هیڅوک دې کار ته د دوستي په نوم نه گوري. یو کور مې په ټول ژوند نه دی لیدلی چې له دې دوستي څخه یې خوښي ښودلې وي.

د مالي مصارفو سبب هم کېږي. زموږ د ټولنې غړي چې له خپلې کمبلې سره سمې پښې نه غزوي، تل غاړه تر نورو جگه وړي. له دې امله که یوې کورنۍ خپلې ښځې ته د یو لکو افغانیو کور ور کړ نو دا بل د یو لک شلو زرو مصرف کوي. که یوه سل کسان میلمانې کړل بل یو سل شل کسان را غواړي. که یوه هر شی دوه – دوه اخیستي وي دا بل کوښښ کوي چې ځینې شيان یې له هغه متفاوت وي خو هم خلکو ته ځان ښکاره کړي او هم هغه دوست ته څار ور کړي چې دومره تکړه یم؟!

یوه ښځه تر ډېره وخته د مېړه کور خپل کور نه گڼي. دې ته د مور او خور له لوري فکر ور کول کېږي چې زموږ په کور کې ستا په بدله راغلې ناوې داسې کوي، هغسې کوي، دا بې انصافي یې وکړه او هغه چل یې کېښود. ته هم د دوی په کور کې راستي مه کوه. دا فکر میرمن لیونۍ کړي چې زما له مور سره بد کېږي؟ بس د کور د هیڅ شي په کیسه کې هم نه وي. مصارفو ته پام نه کوي. زړه یې نغواري چې کور کنټرول کړي او په راستي له خپل مېړه سره همکاري وکړي چې د کور مالي حالت یې خراب نه شي.

د مېړه له خپلې ښځې سره سم زړه نغواري. که یو مېړه خپله میرمن پر گرانه کړي، دستي یې مور، خور او د کور نور غړي پیغور ور کوي چې ستا له خور سره دا او هغه کېږي او ته دا پر سر کېنوي؟ مېړه به

نو څو د مور او خور پيغورونو ته ځان ټينگ کړي؟ يو وخت لازمي د هغه زړه ماتېږي او د مينې پر ځای خپلې ميرمنې ته د نفرت په سترگه گوري.

پر اولادونو يې بد اثر کوي. ځکه په کور کې تاوتریخنه فضا د ماشومانو پر ذهنيت بد اغيز کوي. د يو ماشوم له مور سره چې په کور کې بد سلوک کېږي حتما هغه د کورنيانو په اړه بد تصوير له ځان سره جوړوي. حتا د خپل پلار په اړه لا هم.

د دې لپاره چې د دې ټولو بديو مخه ډب کړو؛ بايد له دې ډول دوستۍ تېر شو. د دې کار يو لوی لامل د ولورونو زياتوب هم دی. که د ولور مسله په سم ټول حل شي نو د موخې کچه به هم ور سره کمه شي. په دې توگه به مو په ټولنه کې د ډېرو بديو، کرکو، نفرتونو، شخړو او جنجالونو مخنيوی کړی وي.

په بدو کې د ښځو ور کول

د عالم خان په نوم زموږ يو توخی وو. دې کس نه پوهېږم څنگه يو بل کس وژلی وو. هغه مهال زموږ زياتره قريبانو پاکستان ته کډې وړې وې او موږ و څو نور خپلوان د بورې په کېمپ کې ديره وو. عالم خان يو وخت را پيدا شو او د بدې رغ ور سره را غبرگ شو.

کلي کې اواز ه وه چې عالم خان بدي کړې ده. موږ واړه وو په دې نه پوهېدو چې زموږ يې ور سره څه؟! د کلي يو قريب حاجي غوث الدين له کوره د شپې وتنېدې. بيا مې پلار ويل چې د هغه پيغلي لونه ناستې دي، د دې لپاره فراري شوی چې لونه يې د ده په نه شتون کې څوک نه شي ور کولای.

کليوالو په مشوره عالم خان ونيو او د هغه دوښمنانو ته يې وسپاره. مگر هغوی يوازي عالم خان څه کاوه؟ هغوی ويل موږ له ټول

قوم سره بدي لرو. (قوم دلته د قبیلې د یوې پېښې په مانا دی) له دې امله ټول خلک لږ شول چې روغه ور سره وکړي. د حاجي کاکړ اکا دوې لونه په بدي کې ور کول شوې. زموږ څو پسونه او یو ټوپک د مالي زیان په توګه و رکول شول. همدارنګه هر کس خپله یوه ونډه واخیسته او خلکو د عالم خان له بدي ځانونه خلاص کړل.

دا یوه پېښه نه ده. د پښتنو په قبیلو کې زرګونه دا ډول پېښې شوې دي چې بدي نارینه کړې وي او په بدو کې یې میرمنې ور کولې کېږي. د کوټې له عالمو چوک سره د شابو په نوم یو کلی وو. مور (۲۰۱۲) کې هلته اوسېدو. د ترینانو یوې کورنۍ له بلې سره بدي کړې وه. بیا یې په روغه کې دوې وړې نجونې ور کړې وې. هغه ټول کلی شاهد وو چې دا نجونې به یې په سپینه رڼا ورځ داسې وهلې چې نارې او چیغې به یې ټول کلي اورېدې.

دغه ډول نجونې او میرمنې زیاتره وخت بیا نه د پلار کور ته تلای شي او نه یې کوم قریب ورته راځي. ځکه دلته دوستي نه شته بلکې د بدي د مخنیوي په خاطر میرمنې ور کړل شوې. له دې امله نو بیا د پلار کور ته تلل نه شته او نه به یې کوم خپل یا قریب ورته راځي.

زه چې څومره خبر یم پخوا د پښتنو په ټولو قبیلو کې دا کار یو عام رواج وو چې هیچا یې مخالفت هم نه کاوه. که په دې اړه پلټنه وشي نو زرګونه داسې پېښې به ثبت شي.

دا له ښځینه قشر سره د پښتنو یوه نه هېرېدونکې بې انصافي او ستر ظلم وو. پښتانه چې په خپلو کارنامو هر وخت نازېږي او ځانونه د زبرځواکونو د را نړولو اتلان بولي، خو په کور دننه یې د ژوند سطحه تر دې اندازې ټیټه وه. زموږ دا حالت د عربو هغه حالت ته ورته دی چې خپلې لونه به یې ژوندۍ ښخولې. قران کریم یوځای د دې کار داسې یادونه کړې ده:

وَإِذَا الْمَوْءُودَةُ سُئِلَتْ () بِأَيِّ ذَنْبٍ قُتِلَتْ (التكوير: ۸، ۹)

ژباړه: او چې له ژوندۍ ښځې شوې پوښتنه وشي، په کومه گنا ووژل شوه؟

دا له میرمنو سره د توپیري چلند او مېنځي کولو بل ثبوت دی چې د پښتنو په تاریخ کې به تل ثبت وي. د دې میرمنو په لیست کې داسې ښځې هم شته چې په خپل ټول ژوند کې یې بیا د پلار یا بل کوم قریب کور نه دی لیدلی. د پلار په میراث کې د حق خبره خو هسي هم په پښتنو کې له لویه سره مطرح نه وه. د مېړه انتخاب خو له پيله زموږ نارینه وو له میرمنو اخیستی دی. اما دلته یې د بیا راتلو حق هم ترې واخیست. زموږ نجونې بس په څو میاشتې کې تر واده وروسته دې ته خوشاله وي چې د پلار، یا ماما یا بل قریب کره ولاړه شي او یو څو ورځې په خوشالي تېرې کړي، مگر د پښتنو ځینو کورنیو دا حق هم ترې اخیستی او لازمي خبره ده چې د دې میرمنو په نکاح کې به ملا او د عالم په صفت یو څوک ناست هم وو او دا نکاح به یې هم د ده په گومان له نبوي سنتو سره سمه تړلې وې!

های! افسوس زموږ د پښتني نجونو پر حالت. دلته مې یو بل مثال هم ذهن ته راغی. زما تر ټولو وږه خور چې په کوم کور کې واده ده. د هغې ایندروږ جميله هم په بدې کې و رکول شوې. دا کیسه مې نو ښه په یاد ده. د جملې د اکا پر زوی باندي له یوې پیغلې میرمنې سره د ناروا اړیکو تور ولگېد. په کلي کې تر دې اوازې وروسته هغه ځوانه نجلۍ د هغه ځوان کور ته پسې ورغله او مجبورا هغه نکاح ور سره وکړه. دا بلې کورنۍ ادعا وکړه چې موږ ته مو بدرنگي را اړولې. له دې امله روغه وشوه او په روغه کې دا جميله او مالي تاوان ور کول شو.

زما جمیله په یاد ده چې هغه مهال ډېره وړه وه. په دې شیانو پوهېده هم نه. مور به زوروله چې هغه دی رحمت الله راغی. دا به د توت تنې ته پته شوه. زه نه پوهېږم چې په دې پټېدا چا پوه کړې وه؟

د طالبانو د امارت مهال ملا محمد عمر امر وکړ چې د میرمنو په بدې کې ور کول شرعا ناروا دي او که هر چا دا کار وکړ نو قانوني چال چلند به ور سره کېږي. تر دې وروسته ملایانو هم د دې پر خلاف تبلیغ وکړ او د خلکو د شعور کچه هم لیر را لوړه شوه؛ نو ځکه دا کار په ډېری سیمو کې اوس د ورکېدو په حال کې دی.

د کوزدې او واده رواجونه

د انسان د پوهې کچه چې څومره لوړېږي هومره بې ځایه تکلیفونه او زیان رسونکي کلتوري بندیزونه له منځه وړي. زموږ د پښتنو په پرتله نورې ټولنې چې تر مور په علمې لحاظ وړاندې دي دومره بې ځایه رواجونه نه لري او نه یې گټه ویني له دې امله یې نو وختي لا د پای ټکی ورته ایښی.

زموږ پښتانه که یو لور ته له فقره زورېږي بل لورته بې ځایه رواجونه او مصارف هم کوي چې د هغوی په فقیر کولو کې یې مهم رول لوبولی.

د واده او کوزدې په اړه هم ډېر دومره رواجونه موږ لرو چې زموږ په بې وزله کولو کې ښه غوښتن رول لري. زما په یاد دي کوټه کې یوه ورځ د حاجي ابراهیم په نوم د یوه شتمن کس د لور کوزده وه. حاجي ابراهیم اڅکزی وو. یو بل ماړه کس ته یې لور ور کړې وه. د زوم له کورنۍ کابو ۵۰ کسان ورته راغلي وو چې لومړۍ ورځ دسمال ځنې یوسي. راغلو کسانو کې هر یوه ته د زرونو کالدارو جامې، لنگوټې، بوټونه، پتوگان او نور شیان ور کول کېدل.

بل لورته بیا د حاجي ابراهيم له لوري هم زیات کسان میلمستیا ته را بلل شوي وو. دې کورنیانو ته به بیا هغه د زوم پلار زر - زر کالداري ور کولې. د زوم پلار چې له کوټې را ووتی د زیاتو خلکو په لیدو یې د مخ بڼه په خدای بدله شوه. حاجي ابراهيم څه ور سره کول؟ د کور هلك یې بهر درولی وو او دلارې هر لاروی یې را گرزاوله او د خلکو په کتار کې یې کینول چې د زوم له پلاره پیسې په وشکوي.

دا کار هم د حاجي ابراهيم لپاره سبا گران تمامېږي او هم د نورو لپاره. مور خپله رواجونه رامنځته کوو او بیا ځنې کړېږو هم. هوښیارې ټولنې په دې هڅه کې وي چې ژوند له سختیو را وباسي او څومره چې اسانه یې هغونه یې خوند ډېرېږي. له مصارفو خلاص وي. ذهني فشار نه لري. بې گټې رواجونه یې ژوند نه گواښي. د خلکو له خندا خلاص وي. شل غمونه یې نور هم ختم کړي وي. زموږ مشران که له رواجونو ټولنه خلاصه کړي نو هم به یې ځانونو ته اساني جوړه کړې وي او به یې نوي نسلونو ته.

د میرمنو جامې، میلمستیاوې، کوټونې،^۱ د زوم ښکارول، هر اختر ناوې ته جامې او کورنۍ یې ور سره یادول او داسې نور رواجونو زموږ ژوند را تريخ کړی دی. زموږ ځوانان یو لور ته ستر ولورونه پرې کوي او بل لور ته د رواجونو له مصارفو ځانونه نه شي خلاصولای. شتمنې کورنۍ یې په کیسه کې نه دي ځکه لري یې. اما د بې وزلو یې کورونه ور خراب کړل. دوی یو لورته شته نه لري چې د شتمنو په شان رواجونه وکړي او بل لور ته یې صرف نظر هم نه شي کولای ځکه ټولنه کې بیا خلگ پیغورونه ور کوي.

^۱ د غوښې پر ځای ژوندي پسونه د ناوې کور ته تر واده مخکې ور ولي چې د واده په میلمستیا کې یې له غوښو گټه اخلي، همدې پسونو ته موږ (کوټوني) وايو.

ما د خپلې کوزدې مهال د خوسر کورنۍ ته وویل چې نه رواجونه درسه کوم نه به یې راڅخه غواړي. د هغه هم خوښه شوه او کوزده و واده مو په خوښۍ تېر کړل. یوه اخښې مې راته ویل چې ستا واده داسې خوند کاوه لکه زموږ د خپل کور د یوه کس واده چې وي، ځکه په هیڅ شي کې نه یو سره خپه شوي، ټول شيان مو تر وس لاندې وو او د یوه کور د کسانو په شان مو له یوه بل سره ژوند کاوه او اړیکې مو پاللې، تر اوسه هم نه سره خپه یو او نه یو پر بل بوج شوي یو.

زموږ د ټولنې لومړی دا کار ډېر ناسم دی چې یوکس د بل کس، یوه کورنۍ د بلې کورنۍ او ان یوه قبيله د بلې قبيلې په کارونو کې مداخله کوي. دا هم یو ډول مداخله ده چې یوه کس د د هغه پر لیږو مصارفو پیغور ور کول شي. که ناوې ته ۵۰ جوړه جامې وانخلي نو همسایه کورنۍ پیغور ور کوي. د ښار خلک که واده په هال کې ونه کړي نو خپلوان یا د ناوې کورنۍ پیغور ور کوي.

دا چې رواجونه دي. رواج باید تر هغو وپالل شي چې انسان ته خوشالي ور کوي. کله چې په زیان بدل شي بیا یې د ايله کولو لپاره لارې چارې باید ولټول شي. زموږ د کوزدو او ودونو رواجونه اوس د خوښۍ پر ځای په غمونو بدل شوي. داسې کسان مې لیدلي دي چې څو میاشتې یې واده له دې امله ځنډېږي چې د هال مصارف نه لري. بل د کلیوالو میلسمستیا ته چمتوالی نه وي نیولی. دا په داسې حال کې چې مېړه او میرمن غواړي ژر خپل کور جوړ کړي، خوانې او خوسر غواړي د خپل زوی کور یې جوړ شي، لېور او ایندرور غواړي خپله وریندار وویني او د کور په غړو کې یې یو کس اضافه شي. اما د دې درستو دوو کورنیو د خوښې مخه څه شي نیولې؟ زموږ رواجونو. دا رواجونه نور په پاللو نه ارزي، دا باید ورک شي او د بیخ ایستلو لپاره یې د ټولنې ټول غړي او قشرونه باید لاس په کار شي. کلتور او دود انسانان خپله ایجادوي. نه تقدس لري او نه د قران توری دی چې بیا

یې بدلیل امکان نه لري. د انسان په خپل لاس جوړ شوی شی باید دومره د نه بدلېدونکې شي بڼه وانخلي چې اخير يې له وجوده انسان خپله خورېږي.

يو مېړه او څو ښځې

زما د میرمنې مشر اکا دی. دوې میرمنې لري. یوه یې زړه او اوس له خپل مشر زوی سره په کور کې اوسي او بله یې ځوانه ده چې له مېړه سره په خپل کور کې ژوند کوي. دې کس په کال هم د خپلې لومړۍ میرمنې دروازه نه ده خلاصه کړې او له خپلې دویمې ښځې سره ټول ژوند تېروي. یو مهال یې د کور په گاوند کې زه هم اوسېدم. یوه لور یې زموږ کورته راتله او سهار مهال ما ورته قران کریم وایه. کله ناکله به مې ورته ویل، سکینې! پرون مو بیا څه ستره غوري توی کړي وو چې نارې مو تر اسمانه رسېدې؟ دې به خندل او کله به یې د نارو علت په ډاگه کړ او کله به همداسې خاموشه پاته شوه.

د سورساندي په نوم مې یوه مشره خور ده. د هغې مېړه یو مهال دویمه ښځه وکړه. هغه وخت به یې دا خبره ډېره کوله چې ماته مې لومړۍ کوزده پلار کړې او زه دا ځل خپله کوزده کوم. په کراچې کې یې یوه نجلۍ وغوښته. تر یو څه وخت وروسته یې اواز شوه چې دا مې نه ده خوښه لومړۍ میرمن مې پر ښه ده. خور مې ویل بیخي ډېر وخت یې خونې ته نه ورځي او د ده د نه پاملرنې له امله یې مور هم ډېر بد ور سره کوي. زه به چې د خور کور ته ورغلم نو د هغې نجلۍ لورنې به کوټې ته راغلې. ما به له خوریانو سره یو ځای هغو نجونو ته هم روپیۍ ور کولې. خور مې ویل، دادا یې نورو میلمنو ته نه را ایله کوي یوازي تاسو ته راځي. ما به د هغې میرمنې او دې نجونو په اړه فکر کاوه چې په ذهن کې به یې څه تېرېږي؟ سخت به مې زړه پر سوځېده!

٢٠١٣ کال وو؛ د کوټې په شاپو کلي کې مې د برينبنا د سامان يو دوکان در لود. زما د دوکان مالک حاجي شير محمد نومېده. مشر زوی به يې سهار مهال له ماسره بانډار کاوه. شيرزمان يې نوم وو. ده به ځينې وختونه د خپل کور کيسې راته کولې. پلار يې څلور ودونه کړي وو او شيرزمان دوه. زوی ته يې ما ويل، ته ځوان او لوستی انسان يې؛ ولي دې دوه ودونه کړي؟

ده ويل، دا لومړی مې پلار راته کړی. په خوله مې د خلگو په مخکې ورته وويل چې زه نالوستې نجلۍ نه کوم خو پلار مې راته ويل؛ خرکوسه ته زما په مخکې خبرې کوې. له مجلسه يې وشړلم او کوزده يې راته وکړه. زه هم په ضد کې راغلم او د پېښور له يوې کورنۍ سره مې خپله بله کوزده وکړه. له دې امله نو اوس دوې ميرمنې دي. ما ورته ويل، پلار دې ولې څلور کړي؟ ده خندل، ويل يې؛ مست دی! اما په کور کې يې شيان له ميرمنو څخه کولپ کړي وي.

زموږ له خلگو که پوښتنه وشي چې ولې دوه يا زيات ودونه کوئ؟ وايي، خدای اجازه را کړې. ما يو وخت هغه ايت چې خلگ يې د ډېرو ميرمنو لپاره دليل گرزوي، ښه په غور وکتی. له هغه ايت څخه داسې عامه تامه اجازه نه تر لاسه کېږي. دلته به يې را نقل کړم:

وَإِنْ خِفْتُمْ أَلَّا تُفْسِدُوا فِي الْيَتَامَىٰ فَانكِحُوا مَا طَابَ لَكُمْ مِنَ النِّسَاءِ
مَتْنًى وَثَلَاثَ وَرُبَاعَ فَإِنْ خِفْتُمْ أَلَّا تَعْدِلُوا فَوَاحِدَةً أَوْ مَا مَلَكَتْ أَيْمَانُكُمْ
ذَلِكَ أَذْنَىٰ أَلَّا تَعُولُوا (النساء: ٣)

ژباړه: او که تاسو د يتيمانو په اړه له بې انصافي ډارېدئ، نو له هماغو ميرمنو چې څوک درته خوښې وي دوې، درې يا څلور په نکاح کړئ. خو که پر نه عدالت بې رېدئ نو يوه ميرمن وکړئ او يا هغه

څوک چې ستاسو راسته لاسونه يې مالکان دي. دا دې ته نژدې ده چې ظلم ونه کړئ.

دې ايت کې ښکاره ويل شوي چې د يتيمانو پر حق که ډارېدئ؛ نو هغه ښځې په نکاح کړئ چې له يتيمانو سره اړه لري، په دې توگه به مو يتيمان د خپل کور غړي شي او د ناانصافي وام به مو ختم شي. دا يوه عامه اجازه نه ده. دلته څو شرطونه ايښودل شوي. لومړی به داسې يو حالت رامنځته کېږي چې يتيمان پاته وي بيا به انصاف رعايت کېږي، که انصاف څوک نه کوي نو يوه ميرمن د خدای امر دی او يا هم مينځه. نن چې مينځه نه شته نو يوازي يوه ميرمن بايد روا وگڼل شي او که د ايت بيان شوی حالت رامنځته شي نو يوازي د قانون په چوکاټ کې دننه دې هغه چا ته اجازه ور کوله شي چې انصاف کولای شي. که يو چا تر واده وروسته انصاف نه شوای کولای، نو ميرمن حق لري چې محکمې ته رجوع وکړي او له خپل مېړه څخه ځان ازاد کړي.

دا کار يو لوړته د خدای له مقيدې اجازې بې قیده شوی دی، بل لوړته په ټولنه کې د بې انصافي گراف ور سره لوړېږي. يو زوی، يوه لور، يوه نړور او داسې نور کسان په روڼو سترگو وينې چې له مور سره يې بې انصافي کېږي. له دې کاره هغوی د پلار او بلې مور همدارنگه د ناسکه ورونو او خوندو په اړه ناسم تصور اخلي.

يوه ميرمن له بلې سره په کارونو او مشترکو شيانو کې انصاف نه رعايتوي. هره يوه د کور يو شی د خپل اولاد او له دې سره د اړوندو کسانو په گټه کاروي. د اختر د جامو پر سر جنجالونه وي. د خوراک او ږوې په اړه داوې وي. هره يوه د بلې په اړه مېړه ته ناسم مالومات ورکوي. مېړه له ميرمنو سره د دوی د ناسمو مالوماتو له امله اخته کېږي چې د کور ټوله فضا ور سره ناارامه او خشینه کېږي.

له دې بد وضعیت څخه راتلونکي ماشومان ټول بد سبق زده کوي. کینکښ، خشین مزاجه، جنجالیان، توندخویه، تر سمې خبرې جنگ خوښونکې، بې انصافي ته پر تنی وړ تلونکې، درواغچان، حيله جوړونکې او داسې د نورو ناسمو خویونو سبب یې همدا د کور ناسم چاپیریال تر یوه حده کېږي. دا صفت یوازې تر خویه محدود نه پاتېږي. بلکې هر خوی په خپل خاوند عملي گام هم اخلي. دا که یوه ورځ په کور کې وي بله ورځ یې په ټولنه او جامعه کې هم پورته کوي.

زموږ د کور په تربیوي حوزه کې دا هم یو ستر خنډ دی. جامعې ته وړ پېښ مشکلاتو کې مو یو ستر مشکل دا هم دی چې له مذهبه تر کلتوره ژورې نه وچېدونکې رېښې هم لري. دا کار که زموږ پر اقتصادي وضعه بد اغیز کوي، نو پر اخلاقو، تربیه، عدالت او ... مو هم ډېر بد اثر کوي.

له دې ستونزو د خلاصون لپاره باید دا کار نور قانوني کړای شي. هر څوک چې دویم واده کوي، لومړی باید محکمې ته رجوع وکړي. قاضي ته شواهد وړاندې کړي چې زه د دغو اړتیاو له مخې دویم واده کوم. که یې ضرورتونه له قانون سره سم او عذر یې د منلو وړ وو، نو قاضي دې اجازه ورکړي او یو لیک دې په محکمه کې ترې واخلي چې یو لړ شرایط پکې لیکلي وي که له میرمنې سره پر لیکلو شرایطو مېړه ژوند نه کاوه، ماینه دې قضا ته خبر ورکړي او هغوی به یې په پوره عدالت او قانوني چوکاټ کې سره جلا کوي.

د نجلۍ لپاره د هلک خوښول

زموږ په ټولنه کې دا عیب دی چې څوک د خپلې لور لپاره یو هلک خوښ کړي او د هغه کورنۍ ته د دوستي وړاندیز وکړي. بلکې زموږ پلرونه د زامنو لپاره نجونې خوښوي او کله چې یې یوه نجلۍ خوښه

شي بيا د نجلۍ کورنۍ د هلک د کورنۍ له لوري د دوستي وړاندیز کېږي.

دلته اصلا هدف یو دی. که د هلک کورنۍ وړاندیز کوي یا د نجلۍ کورنۍ، موخه د دوو کورنیو دوستي او د هلک و نجلۍ د ګډ ژوند تړون دی. نو بیا ولې یوازې د هلک کورنۍ وړاندیز کوي. زموږ هر څوک دا غواړي چې لور یې په ښه کور کې واده شي او ښه زوم یې وي. دا بل لور ته هر څوک غواړي چې زوی ته سمه نجلې واده کړي.

نو بیا یوازې د نارینه د کورنۍ له لوري وړاندیز سم بلل او د نجلۍ د کورنۍ له لوري وړاندیز ناسم، ښه کار نه دی. دا رواج باید بدل کړو. خپلې لور ته د ښه ژوند لپاره لازمه ده چې کله ښه کور او هلک پیدا کړو خپله نجلۍ ورته وړاندیز کړو؛ البته که د نجلۍ خوښ وي. د خلکو دا منفي ذهنیت باید بدل شي چې دا کورنۍ له خپلې نجلۍ په تکلیف دي. بلکې مثبت فکر باید وکړو. داسې وانگیږو چې دا کورنۍ خپلې نجلۍ ته ښه ژوند او د ملګرۍ یو ښه پارتنر پیدا کوي.

ولې د نارینه لپاره دا بد کار نه دی او د میرمنې لپاره ناسم دی؟! میرمنې هم انسانان دي او د خپل ژوند په اوږدو کې هغه ټولو شيانو ته اړتیا لري چې نارینه یې لري. نو بیا توپیري چلند د څه لپاره؟ دا کار نه یوازې دا چې شرعا جواز لري بلکې د اصحابو په زمانه کې هغوی خپلې نجونې وړاندیزولې. عمر فاروق د خپلې لور وړاندیز عثمان او ابو بکر رض ته کړی دی. اخلاقاً هم دا سم کار دی. ځکه د یوه انسان لپاره د ژوند ښه ملګری غواړو او د ښه ژوند لپاره غوره کورنۍ ورته پیدا کوو. نو دا په ټوله مانا یو سم اخلاقي کار دی.

د علم او پر مختللي تمدن په دې زمانه کې موږ باید نور د پخوا له رواجونو راووزو. رواج د انساني ټولنې پیدا وار دی. موږ یې رامنځته کوو او که په زیان تمام شي نو هوښیاره ټولنه یې له منځه وړي. رواج

او کلتور نه تل پاتې شيان دي او نه هم ټول وخت پاتېداى شي. له دې امله بايد دا کلتور بدل شي او له میرمنو سره توپيري چلند ختم کړل شي.

پر مېړه د میرمنې حقونه

زموږ خلک په دې فکر دي چې مېړه پر ښځه ډېر حقونه لري؛ سهي ده لري به يې؛ اما د میرمنې په اړه مې له چا وانه وربدل چې موږ يې حقونه نه دي ور کړي او مېړه ملامت دی. زموږ پلار د ملایانو له خولې يو حديث روايت کوي چې رسول الله ويل که له خداى پرته چا ته سجده روا وای؛ نو ما به ماینه امر کړې وای چې مېړه ته سجده وکړي. حديث داسې دی:

لَا يَصْلُحُ لِبَشَرٍ أَنْ يَسْجُدَ لِبَشَرٍ، وَلَوْ صَلَحَ لِبَشَرٍ أَنْ يَسْجُدَ لِبَشَرٍ، لَأَمَرْتُ الْمَرْأَةَ أَنْ تَسْجُدَ لِرُؤُوسِهَا (مسند احمد، مسند انس بن مالک ج: ۱۲۶۱۴)

ژباړه: انسان ته مناسبه نه ده چې انسان ته سجده وکړي، که مناسبه وای چې بشر، بشر ته سجده وکړي؛ نو ښځه به مې امر کړې وه چې خپل مېړه ته سجده ولگوي.

دا حديث له انس بن مالکه ماسيوا له معاذ بن جبل، بريده بن الحصيب الاسلامي، عبد الله بن عباس، سراقه بن مالک، عبد الله بن ابي اوفى، قيس بن سعد بن عبادة، غيلان بن سلمه، زيد بن ارقم، ابو هريره او عائشې رضی الله عنهم څخه نقل شوى دى.

موږ دا نه هېر وو چې اسلام کې د مېړه پر غاړه د ښځې او اولاد نفقه ور اړول شوې ده، مېړه د روزي په پيدا کولو کې مسوول دى، سمه ده چې حق به يې زيات وي، اما داسې هم نه چې ټوله به د مېړه چلېږي. د رسول الله ص میرمنو له رسول الله څخه د زياتې

نفقې غوښتنه کړې ده او له هغه سره یې پر دې مسئله جنجال کړی دی چې ولې موږ د عامو انسانانو د میرمنو په شان نفقه لرو او زیات هیڅ شی نه شته، رسول الله له دوی په دې غوښتنه خپه هم شو چې ولې داسې بې انصافه غوښتنه کوئ، اما له دې سره رسول الله هغوی ته حقونه منلي وو، د کور په کار کې یې مرسته هم ورسره کړې ده، مشوره یې هم ورسره کړې ده او د هغوی روا غوښتنې یې اورېدلې او عملي کړې دي.

له دې حدیث څخه داسې برداشت کول چې ټوله به د مېړه چلېږي میرمن به هیڅ نه پکې وایي، ناسم او د زورواکې ټولنې تعبیر دی. که داسې وای نو رسول الله او اصحابو به همدغسې کړي وای. که یو څوک د دې حدیث له بیان څخه دا هدف نه لري، خو بیا هم ټولنې اوس دا فکر ځنې اخیستی دی او زموږ کلتور هم پکې دخل لري. زموږ په تاریخ کې نارینه پر میرمنو حاکم پاته شوي. کله چې له دې وضعیت سره نور ملاتړي لاملونه هم مله شي؛ نو بیا دا حالت نور هم دوام کوي او تر ډېره له میرمنو سره دا توپیري او تبعیضي چلند ژوندی پاتېږي.

د مېړه په شان حقونه میرمن هم پر خپل مېړه لري. دواړه باید یو د بل حقونو ته پام وکړي او درنښت ورته ولري. زموږ یوه لویه بدبختي دا هم ده چې حقونه مو هیڅ مالوم شوي نه دي. یو مېړه د خپلې میرمنې حقونه نه پېژني. مېړه که د هر شي امر ورته کاوه میرمن به یې مني. د نه منلو په صورت کې میرمن وهل کېږي او جبرا دې ته اړیستله کېږي چې د مېړه خبره ومنې. دا کار که د میرمنې په تاوان هم وي؛ هغه مجبوره ده چې وې مني.

زموږ په کورنیو کې تر اوسه هم بدوي ژوند کېږي. یو نارینه کار کوي شل یې ور سره خوري. بیا نو پر کور حکمراني د هغه کس چلېږي. یوه میرمن کار کوي او نوري بېغمه ورته ناستې وي. هغه ماشومان هم

لري، مالداري هم خوندي کوي، د کور نور کارونه هم کوي او دې ناستو میرمنو ته به هم لاس پر نامه ولاړه وي. که له دې کاره سرغړونه وکړي چې تر ډېره حده خو هیڅ امکان نه لري، اما که فرضاً یوه میرمن دا کار نه کوي؛ نو په کورنۍ او ټولنه کې سخته بدنامېږي.

نن د علم دور دی؛ قوانین جوړ شوي او هر قشر ته خپلې دندې او حقونه معرفي شوي دي. موږ هم باید نور د میرمنو په وړاندې دا بدوي دود پرېږدو. له اولې ورځې په تړون کې ور سره ولیکل شي چې میرمن به څه کوي او مېړه به کوم کارونه تر سره کوي. میرمن پر مېړه څه حقونه لري او ماینه یې باید کوم حقونه ور پر ځای کړي. د نه عملي کېدا په صورت کې میرمن او مېړه دواړه محکمې یا د کور مشرانو ته د شکایت حق لري. میرمن دوا ته اړتیا لري، مېړه د ناخلاصې، مسکنت، له کلینکه لروالې او داسې نوري باندې ورته کوي.

میرمن د پلار یا نورو خپلوانو کره تگ ته زړه کېږي، مېړه ناغېږي کوي. ښځه جامې غواړي مېړه یې نه ور کوي. میرمن په فزیکې او ذهني لحاظ د اولاد راوړلو ته چمتو نه وي، مېړه یې جبراً په راوړي. میرمن ټوله ورځ د لوی کور په کار اخته وي. ماښام ته سترې ستومانه وي او ارام ته اړتیا لري. خو مېړه په دې وخت کې د جنسي اړیکو غوښتنه ترې کوي. دا بې انصافی هم د شریعت له مخې ناروا دي، هم د قانون له مخې او هم بشري اخلاق دا نه تاییدوي.

اوس دې ته اړتیا ده چې د خدماتو او حقونو دواړو پولې باید تعین شي. د کور ټول واکونه نارینه ته ور کول او میرمن د یوې مېنځې په توګه هغه ته ور سپارل که له یوې خوا ظلم دی نو له بلې خوا د خدای او قانون څخه بغاوت دی. له میرمنو سره د دې ظلم د مخنیوي یوه لار دا ده چې په لومړۍ ورځ د هر یوه مسوولیتونه مالوم شي. تړونلیک په قضا کې ولیکل شي او د فسخې اختیار یې د شرایطو د نه

عملي کېدا په صورت کې محکمې ته ور کړل شي. په دې توګه به میرمنې د خپل ږغ اوږېدو یوه مرجع پیدا کړي او د خپل حق اخیستلو جرات به ور سره پیدا شي او نارینه په خپله زورواکې لږ را کمه کړي او د شکایت په صورت کې به د سزا ګاللو ډار ور سره پیدا شي.

دا چې تړون باید څنګه ولیکل شي؟ دا کار دې د یوې داسې اجماع له مخې وشي چې دین پوهان، قانون پوهان، ټولنپوهان، له میرمنو سره د اړندو ادارو استازي او نور د نظر خاوندان ټول پکې شتون لري. په دې توګه به هغه ظلم او توپیري چلند ته پای ور کول شي چې هم یې خدایي قانون ماتاوه هم یې د هیواد اساسي قانون. بشري کرامت یې تر پښو لاندې کاوه او انساني اخلاقو ته یې صدمه رسوله. په مجموع کې د ټولنې نیمایي برخه تر پشار لاندې وه چې دې کار بیا د ټولنې پر رواني، اقتصادي او اجتماعي حالت بد اغیز کاوه.

میرمن د اولاد زیږولو ماشین

مور څلور وروڼه او شپږ خوندې یو. دوې خوندې او یو ورور مې مړه هم دي. زموږ یو دوست دی چې ماینې یې راته ویل زما اتلس اولاده شوي دي. په کوټه کې مې یو ملګری وو؛ لس یې یوازي ځوانان وروڼه در لودل. ما به کله ناکله ورته خندل چې ستا پلار هم سمه ضربه په کړېده. څو خوندې یې هم وې چې اوس مې په یاد نه دي.

دا وضعیت زموږ د ټولنې لپاره ځورونکی دی. میرمنې مو په خپل ژوند کې د خوشالۍ یوه ورځ هم نه لري. د واده له اوله کاله وروسته تر هغو روغه د خوشالۍ ورځ نه لري چې شنه کېږي.

د زیاتو اولادونو لاملونه حالاتو، کورنیو او ځایونو ته په کتو بدلیږي. ځینې د ثواب په نشه کې زیات اولادونه راوړي او د آخرت توبڼه یې بولي. ځینې نارینه اولاد نه لري، د دې لپاره چې نارینه اولاد راوړي نو

زیات اولادونه پیدا کوي چې زیات وارونه د نارینه پر ځای ښځینه وي او په دې توګه یې د اولادونو شمېر هم زیات شي. نور بیا د تربور غم اخیستی وي. زیات اولادونه یې مټ قوي کوي. که یې په ژوند کې له کلیوال، تربور، د پولې او پنډل له شریک سره جنګ شو، نو زیات اولادونه به یې په شخړه کې پله درنه کړي او خپل مخالف کسان به یې وهلي وي. داسې کسان مې هم لیدلي چې له خپل پلار څخه یوازي نارینه اولاد پاته شوی وي. زموږ خلګ دې حالت ته بې کسې وایي. دا بې کسان خپل تېر حالت ځورولي وي، له دې امله یې په ډېرو اولادونو زړه نه سپړي. یوه لویه ډله بیا د اولاد نه راوړلو په چم نه پوهېږي. زموږ په سیمه کې داسې پېښې شوې دي چې یو کس د بل میرمنې ته ورغلی. دا چې هغه کس به له کوره په سفر تللی وو او د میرمنې به یې تر څو میاشتې وروسته په نس کې اولاد را ښکاره شو نو لازمني و حتمي خبره وه چې ناروا اړیکې یې ساتلې دي. ځکه به یې نو خوسر او خواښي د زنا تور پرې پوري کړ او هغې به هم د کلي پر یوه ځوان لاس کېښود چې دغه له ماسره اړیکې ساتلې دي. له دې مثالونو موږ ته ثابتېږي چې نارینه مو د اولاد بندولو په چم نه پوهېږي. که پوهېدای نو د هغه اولاد مخه خو به یې نیولې وه چې د ده او ټولې کورنۍ د بدنامۍ ترڅنګ د یوې بلې کورنۍ بدنامې هم ور سره تړلې او له دې کاره ستر جنجالونه را پېښ شوي دي.

زیات اولادونه زموږ په یوه ستره بدمرغي بدل شوي. والدین یې سمه تربیه نه شي کولای. په مالي لحاظ یې ستړي کړي. لازمه غذا نه شي ورته چمتو کولای. ناروغیو او جامو ته یې سمه پاملرنه نه کېږي. د لوبو او ساتېږي وخت او توکې نه شي ورته تیارولای. د بې سوادۍ او بې کارۍ ګراف ور سره لوړېږي. په ټولنه کې جرمونو او خشونت ته مخه کوي. دا انسانان د دې لپاره چې بل ته خیر ورسوي، ټولنه هوسا کړي، خپله انرژي سم ځای مصرف کړي، بدو لارو ته مخه کوي، جرمونه

تر سره کوي، انسانان وژني، قاچاق کوي، لاري وهي، خپله هم پر ناسمه لاري ځي او نورو ته يې هم چانسونه برابروي.

مور اوس له ډېرو اولادونو په هر لحاظ ستومانه يو. دولت، مدني ټولنې، د علم مرکزونه، موسساتې، لوستي خلگ، رسنۍ، علماء او نور مسووليت لرونکي کسان دنده لري چې د اولاد نه راوړلو او زياتو اولادو د زيانونو په اړه عامه ملت ته پوهاوی ور کړي. که د دې اقدام هر څومره ژر کېږي، مور به يې حتمې گټې هم ژر ووينو.

گډ ژوند

زموږ يو بد کلتور دا هم دی چې خلگ مو تر ډېره وخته په يوه کور کې گډ ژوند کوي. گډ ژوند ته تر اوسه هم زموږ زياتره کسان په ښه سترگه گوري. مذهبي کړۍ وايي چې دا اتفاق دی او اتفاق د خدای خوښ دی. قومې مشران وايي چې په دې کار کې برکت دی او برکت د نيکبختۍ نښه ده. پلرونه او د کورنيو مشران وايي چې گډ ژوند زموږ پر ښو اخلاقو، زغم او زيات صبر دلالت کوي او دا زموږ د ښې تربيت نتيجه ده.

البته يوازي دا لور ياد شوي اقوال يې هم ټول عوامل نه رانغاړي. له دې پرته نور لاملونه هم لري. د اتفاق خبره ناسمه ده. موږ زياتره کسان نن وينو چې په جلا کورنو کې اوسي خو ترمنځ يې د خوښۍ او غم خبره يوه وي. يو له بل سره همکارۍ يې کله هم نه ده سپمولې. نو د اتفاق دا تعريف نن ناسم دی چې يو ځای اوسېدنه د اتفاق نښه ده. اتفاق له يوځای اوسېدلو پرته هم ممکن دی که يې څوک غواړي او شوق يې ولري.

د برکت خبره زموږ له بې شعورۍ سره اړيکه لري. موږ برکت په گډ ژوند کې غواړو او نورې نړۍ په زيار او کار کې غوښتي. موږ بريالي يو

او که نور؟ بې برکتې او برکت چې د کومو ځایونو لپاره مور کاروو، یقیناً بې مانا او بې مفهومه الفاظ دي او یوه مانا هم نه لري. که هر سړی کار وکړي او خپل کور ته د اړتیا وړ شیان چمتو کړي نو د گډ اوسېدو او برکت خبره به له سره مطرح نه شي. د کور د مشرانو خبره هم سمه نه ده. اخلاق په عملي میدان کې زموږ ښه دي که د نورو؟ هر څوک دلته یو مثال بیانوي چې نه، ولا تر مور نور خلک ډېر اخلاقیان دي. نو بیا زموږ د مشرانو خبره بې بنیاده ده. اخلاق یوازې دا نه دي چې یو ځای سره اوسو. بلکې ډېری کورنۍ مو گډ ژوند لري، خو نه له خپلو سره ښه اخلاق کوي او نه له نورو سره. عملاً یې ډېره فیصدي برخلاف ده خو زموږ مشران بیا هم د کلتور له وجبې گډ ژوند ښه بولي او د اخلاقو یوه بیلگه یې ګڼي.

د گډ ژوند یو بل لامل له پایلو ناخبرې هم ده. موږ دې ته فکر نه دی کړی او نه مو په ټولنه کې تعامل ته په ښه دقیق نظر کتلي چې گډ اوسېدل زموږ په ژوند کې مثبت نقش لري او که منفي؟ هغه کسان چې د گډ اوسیدلو فکري طرفداران دي؛ دې ته نه دي کتلي چې دلته گډ ژوند د ډېرو بدمرغيو سبب کېږي. له دې کاره د ناسم احترام فکر را پیدا شوی. کشر کار کوي، مشر ته د احترام له مخې د کار څوک نه وایي، حتا که مشر کار ته ورشي نو کشران یې منعه کوي ځکه ډارېږي چې خلک پیغور ور کوي. نو مشر همداسې لټ گرزي او د بل په ټاکنو تر لاسه شوي توکي دی او د ده اولادونه هم خوري. له دې امله اولنو ویلي چې یو یې ګټي او شل یې څټي؟ دا خبره دوی ته اتفاق وه او موږ ته بې همټي او لټي ښکاري.

د گډ ژوند یو بل لامل کمزوری اقتصاد دی. زموږ هر کس جلا د خپل کور مصارف نه شي پرېکولای. له دې امله یا له پلار سره اوسي او یا څو وروڼه یو ځای ژوند کوي چې د کور کرایه، د برق او اوبو بیل په گډه سره ادا کوي. ځینې وختونه د کور ټول لگښتونه په گډه سره پرېکوي.

جنگونو او تصادفي ژوند هم گډ اوسېدلو ته اړ کړي دي. دلته مرگونه زیات دي. د دې لپاره چې سبا دی نه وي او کورنۍ یې بې سرپرسته پاته نه شي، نو گډ ژوند سره کوي او که یو ورور سبا وژل کېږي ښځه او ماشومان یې د نورو له غاړې وي او هغوی یې ساتنه د ځان دنده بولي.

له پیغوره ځان ساتنه هم ددې سبب شوې چې کشران وروڼه له مشرانو او زوی له پلار سره یو ځای گوزاره وکړي. زوی ته خلک پیغور ور کوي چې له پلاره جلا شوې. ښه کار دي نه دی کړی. پلار ته ساتلی یې، ښه یې در سره کړي، مور دې هم ستا ساتنه کړې، نو نن باید ته په ښه ور شې. لاکن ته ځنې جلا شوې. دا نو اوس د مور و پلار حق دی؟ له ملا تر ملکه یې ټول ملامتوي، له دې امله څوک زړه نه ښه کوي چې بیل ژوند وکړي.

داسې کورنۍ هم شته چې د پلار او مور له امله گډ ژوند کوي. زموږ خپل پلار د زامنو په جلاوالي زیات خپه کېږي. د مشر ورور په بیلوالي مو مور بیخي تر مرگه ناجوره شوه او اخیر مړه شوه. مور به مې ویل چې زموږ دوو په ژوند کې به تاسو نه سره جلا کېږئ. خو مشر ورور مې د مور خبره ونه منله او جلا شو چې دې کار یې زموږ پر مور بد اغیز وکړ.

د گډ ژوند کلتور مور ته ځینې ستونزې ایجاد کړې دي؛ دا خبره زه تکرارا هم ویلای شم؛ اما د خپل مور، پلار، وروڼو او خوندو خیال هم باید وساتو. مگر داسې نه چې گډ ژوند سره وکړو، بلکې هغوی ته باید قناعت ور کړو چې جلاوالی هیڅ بد کار نه دی او ستاسو هر خدمت زموږ ټولو دنده ده. د گوتو په شمار ځینې کورنۍ داسې هم شته چې د مور و پلار په ژوند کې سره جلا شوي او خپل والدین یې هم خوښ ساتلي دي. که مور د دې کلتور عامولو ته کار وکړو نو یوه ورځ به ټول

یا ډېری والدین په دې راضي وي چې زامن یې سره جلا خوښ ژوند وکړي.

زموږ ټولنه او د ښځو د ازادۍ حق

ازادي د هر انسان حق ده؛ اما دلته د کم پوهاوي او د ځينو هغو کسانو له لوري ملت ته غلطه ور معرفي شوه چې د ازادي مفهوم یې زموږ له ټولنې او ارزښتونو څخه بهر غوښتی. د ازادي مفهوم موږ ته په نور برخو کې هم د نن له غوښتنو سره سم نه دی راپېژندل شوی. د وطن ازادي ده که د بیان ازادي، د ښځو ازادي ده که داسې نوري ازاديانې. موږ د سمې پېژندنې پر ځای د هغو اصلي مفهومونه هم پسې مرورلي او تر عامو اذهانو مو ناسم رسولې. له دې امله خلک یې د خپلولو پر ځای دوښمني ور سره کوي. د ښځو ازادي ته هم زموږ خلک په ناسمه سترګه گوري. دوی فکر کوي د ښځو ازادي دا مانا چې فحاشي دې روا وي. دا مانا چې میرمنې دې لڅې گرزي. دا مانا چې له ځوانو هلکانو سره دې گرزي، د مینې کیسې، عاشقانې او عیاشیانې دې په عامو کوڅو او بازارونو کې سره کوي. زه له داسې کسانو سره مخ شوی یم چې د ازادي په اورېدلو یې دا لوړ شیان راته بیان کړي او بیا یې ویلي ته خپله میرمن یا خور داسې غواړې.

که ورته وایې چې یا، نو دی وایي، ازادي دلته نه چلېږي، که ورته وایي چې داسې نه ده، دی فکر کوي چې په دې لوړو شیانو دا کسان راضي دي. سړی په دوه کې ورته حیران شي چې د دې کس ستونزه یا خپل کم پوهاوی دی یا د ځينو هغو کسانو د اعمالو نتیجه ده چې ادارتا یې له دې مفاهیمو ناسمه استفاده وکړه او لا یې هم کوي؛ په هر حال دغه کسان ټولنې ته ستونزې جوړه وي.

میرمنو ته ازادي د فحاشي په مانا نه ده. میرمنو ته ازادي داده چې خپل حقونه تر لاسه کړي، د یوه انسان حیثیت ولري نه د مال، یا یو بل

کس د عزد وسیله شي چې هغه یې څنگه کارول وغواړي هغسي به کېږي. میرمن حق لري چې زدکړې وکړي، دا حق باید هغې ته ور کړل شي نه دا چې ورور او پلار یې د خپل غیرت په نوم ځنې واخلي. میرمنه دکار حق لري، دا باید د یو حق په ډول ورته ومنو؛ نه دا چې ترې وتړول شي. میرمنه د مېړه د انتخاب حق لري، له دې کاره یې منعه کول د ازادي د سلب په مانا دی. د جامو په اړه خپله رایه لري، د تلو راتلو په اړه خپل نظر لري، د ملګریو نجونو په اړه خپله تصمیم نیسي. د یوه انسان او د ټولنې د یوه غړي په حیث هغه شخصي ژوند لري او شخصي چارې لري چې بل کس د هغې د قریب، مشر او کشر په نوم ګوتې پکې ونه وهي، له بده مرغه شخصې کارونه یادول دلته بد مفهوم د خلکو اذهانو ته رسوي، خو حقیقت داسې نه دی. مثلاً؛ د هغې جامې، داسې نه ده چې مېرمنې له خپلو ارزښتونو خبرې نه دي، دلته به د یوې غربي ښځې په شان جامه اغوندي او دا به د هغې حق بلل کېږي، هغه کار چې عامه ټولنه ترې متضرره کېږي د یوه کس حق نه شي بلل کېدای، اما د ارزښتونو په مرعاتونې میرمن خپله د جامې د انتخاب حق لري، زدکړې، تر هره وخته یا هره رشته چې وایي د هغې خوښه ده، البته نظر ور کول که یې اړتیا وه بده خبر نه ده؛ مېړه د هغې حق دی، دا شخصي چارې دي.

ډېری الفاظ د ټولنې او زمانې په تېرېدا خپل مفهوم هم بدلوي. د میرمنو ازادي هم زموږ ټولنې ته په کتو خپل هغه مفهوم نه ور کوي چې د امریکا په ټولنه کې یې خلک ورته مني یا یې میرمنې غواړي. دلته ازادي شرعي قوانینو، ټولنیزو اصولو او اساسي قانون ته په پام تعریفېږي. موږ دلته میرمنو ته هغه ازادي غواړو چې خدای په خپل قانون کې ور کړې او پوهانو یې په قانون کې مسلم حق بللی دی. نه د غرب ازادي غواړو، نه د اروپا. دلته د ازادي لپاره مبارزه کونکې دا ټول ځمکنی شرایط په پام کې نیسي او بیا د میرمنو د ازادي ږغ کوي.

زموږ یو مشکل دا هم دی چې له خپله ځانه جوړ شوي تعریفونه پر نورو هم ور تحمیلوو په داسې حال کې چې هغه له واقعیت سره سمون هم نه لري. د میرمنو د ازادې لپاره هم دلته په قبیلوي، مذهبي او دودیزو حلقو کې یو تعریف جوړ شوی او عامو خلکو ته هغه بیانېږي او د دې کار پر ضد تبلیغات کوي. که زموږ ملت لوستی وای او یا مو لویه فیصدي تعلیم در لودای، نو داسې ناسمو تبلیغاتو به ژر اغیز نه را باندې کولای. زموږ زیاتره کسان لوستي نه دي او ځینې بد مغزه کسان یې په دې او هغو دلایلو ناسم استعمالول غواړي. له دې کسانو سره که څه هم علمې دلایل او نظریې نه شته خو زموږ پخواني کلتور او د غرب د پروژې په نوم تبلیغاتو ګټه ورته رسولې ده. یوه نکته دا هم ده چې روشنفکري یوازي په تحصیل پوري اړه نه لري، ګنشمېر کسان شته چې زدکړې هم لري اما د میرمنو په حق منلو کې تر نالوستو ډېره کوتاهي کوي. ځینې د پوهنتون استادان شته چې لوستو میرمنو ته د کار، بهر تلو، وظیفې او ان د خپلې خوښې کارونو اجازه لا نه ور کوي. دا یوه ستونزه ده چې حل یې وخت او زیار ته اړتیا لري.

ښځه دویمه درجه مخلوق

زموږ خلک یو متل لري چې وايي؛ (اوس به مو نر او ښځه سره مالوم شي) مانا که نر وې نو دا کار به وکړې او که دې ونه کړ، نو ښځه یې. په غیرت، مېړانه او تکړه توب کې د نر په شان نه یې. دا متل خو زموږ له همدې ذهنیت څخه سرچینه اخلي. موږ د میرمنو په اړه همدا د دویمه درجه انسان تصور لرو، ځکه مو نو په ټولنه کې له وخته دا رنگه متلونه را پاته دي.

موږ له ډېره وخته په خپل تاریخ او کلتور کې د ښځې مقام همداسې تعین کړی دی. د اسلام تر راتلو وروسته دودیزو ملایانو له

اسلام څخه د خدای او رسول په نوم زموږ پر همدې ذهنیت د سموالي داسې ټاپې ولگولې چې تر پخوا یې په ډېره پیمانه زموږ خلگ له میرمنو سره همدې چلند ساتلو ته وهڅول.

میرمنو ته دویم مقام ور کول اوس هم مذهبي ریښې لري او هم کلتوري. دا بستر لومړی په کلتوري لحاظ اوار شوی وو او ملایانو مذهبي جنبه هم پسې ور کړه. جالبه دا ده چې زموږ د ټولنې ډېری میرمنې اوس خپله هم په دې مقام راضي دي او که د دې ذهنیت خلاف خبرې ورته وشي؛ نو لومړی یې خپله میرمنې هم نه مني.

اسلام د میرمنو د حقونو لپاره خورا ډېره مبارزه کړې او د عربو ذهنیت یې یو مخ د میرمنو په اړه بدل کړ. قران کریم د نساء په نوم بسته سورت لري او په عربي ټولنه کې له میرمنو سره د کېدونکې ظلم په وړاندې اسلام لومړی ناره اوچته کړه. اسلام هغه کسان وغندل چې د لور په پیدا کېدو به یې مخ توره لمبه کوله او د خلگو د پیغور له امله به پټ گرزېدل. اسلام د هغه چا له جرمه هم پرته پورته کړه چې نجونې به یې له عاره ژوندۍ پټولې او خدای یې دا کار نه هېرېدونکی جرم وباله.

اسلام میرمنو ته د نارینه وو په شان د زدکړو مساوي حق ور کړ. اسلام په ټولو عباداتو کې د میرمنو ونډه مالومه کړه او له نارینه سره د اورده په اورده درېدلو جواز یې ور کړ. اسلام میرمنو ته د خپله ژوند ملگري ټاکلو جواز ور کړ او هغه تړون یې لغوه اعلان کړ چې د میرمنو له اجازې او رضا پرته تر سره شوی وي.

اسلام له عدالت او اړتیا پرته د څو میرمنو جواز له نارینه څخه واخیست او دا یې له میرمنو سره د نارینه وو ظلم وباله. په میراث کې یې خپل حق ورته مالوم کړ. په ټولنه کې یې مقام ور کړ او د عربو د ذهنیت برخلاف یې میرمنو ته یو مثالي مقام ور کړ.

لاکن خبره دلته وړانه شوه چې له همدغه اسلام څخه ځینو داسې کسانو د میرمنو د حقونو تعبیرونه موږ ته بیان کړل چې د د بنځو په اړه د ناسم کلتور په محدوده کې بند ول او دغه خپل مشکل یې درک کاوه هم نه. د اسلام پر ځای یې د عالمانو په خبرو خطا کړو. د دې سیمې د فرهنگ له امله یې گنشمېر د هغه وخت ایاتونه او احادیث منسوخ کړل او یا یې وویل چې نن په دې عمل نه شي کېدای.

زموږ مذهبي کړیو کې تر اوسه هم مشهور ده چې میرمن د نارینه له چپه پښتۍ څخه جوړه ده. تر اوسه هم فکر کېږي چې عقل یې تر نارینه کم دی. دا فکر لا ښه پوره حاکم دی چې خدای د میرمنو چارې نارینه وو ته ور له غاړې کړې. نرواکه ټولنو کې نارینه د خپل اقتدار ساتلو په موخه هر څه د خپل ځان په گټه تماموي. دلته هم زموږ ملایانو چې ټول یې له نارینه قشر سره اړیکه لري د میرمنو د شتون په وړاندې همدغسې ناعدلانه تگلاره کارولې. په نورو ټولنو کې میرمنو د خپلو حقونو لپاره له ډېره وخته مبارزه وکړه او تر ډېره حده یې د نارینه له ولکې خپل حقونه وایستل. مگر له بده مرغه چې زموږ ټولنه لا له دې لحاظه یوه ډېره وروسته پاته او د خام ذهنیت خاونده ده.

موږ د میرمنو په اړه د ازادي او له نارینه سره د ژوند په ټولو یا هم ډېرو ډگرونو کې د هغوی عادلانه حق نه شو زغملای. له دې امله د هغه چا نارې او مبارزه راته شکمنه ښکاري چې د میرمنو د حقونو او له نارینه سره د متناسبې درجې لپاره کار کوي. دا ځکه چې زموږ له کلتوري او مذهبي ذهنیت سره برابر نه دی. نور باید له خوبه را وینئ شو. د خپل ناسم کلتور د سمولو او دودیز مذهبي فکر د سمون هڅه وکړو. د خدای په قانون کې د عدالت او تناسب له هغو نصوصو څخه کار واخلو چې په خپل کتاب کې یې د میرمنو په اړه را لېږلي. د هغو ناسمو تعبیرونو مخه ونیسو چې د خپل زمان او مکان د محدودیت له

کبله یې اسلامې متون هم پر ناسم لور بیولي او د خلگو ذهنیت یې په دې توګه په ولکه کې اخیستی دی.

ښځه په میراث کې

میرمن د انساني ټولنې نیمایي برخه تشکیلوي. د ټولنې په پرمختګ، فعالیتونو، مدنیت، وینستیا او حتا جنگونو کې یې لا ونډه اخیستې ده. د سبط حسن په وینا چې میرمنو لومړی د زراعت بنسټ ایښی دی. (ماضي کې مزار) له دې امله نو هغه حقوق چې نارینه یې مستحق بلل کېږي باید میرمنو ته هم ومنل شي البته ځینې استثناوې به لازما وي.

اسلام له پیله په خپل کره متن کې د میرمنو دې حق ته ځای ور کړی او پر خپلو پیروانو یې لازمه کړې چې د میرمنو حقونه ادا کړي. قران کریم د نساء په سورت کې د میرمنو په اړه پر ګڼو مسلو په واضح ډول رغېدلی. د پلار له کوره حق او همدارنګه د مېړه له کوره حق دواړه د قران کریم صراحت دی. په هر کور کې د میرمنو دا حقونه نه ور کول د قران کریم مخالفه، د میرمنو حق تر پښو لاندې کول، له انساني قوانینو سرغړونه او بشري اخلاق له پامه غورځول دي.

زموږ ټولنه له میرمنو سره په دې ډګر کې څه معامله کوي؟ زما یوه مور او څلور مې د مور خوندې دي. له پلاره یې ښې ډېرې مخکې او جایدادونه پاته شوي. یوازي درې وروڼه لري. دا ځمکې او جایدادونه هغوی سره تقسیم کړل اما د خوندو حق یې په پام کې نه دی نیولی.

زموږ په ټول کلي کې داسې کس نه دی را مالوم چې د میرمنو په طبقه کې دې چا ته حق ور کړی وي. زموږ د کلي مشر یوازینی کس دی چې خپلې خور ته یې د حق وړاندیز کړی. هغې ورته ویلي ما حج ته بوزه او حق نه کوم. ورور یې په خور حج وکړ او تر ژونده یې د

هغې ساتنه هم پر غاړه ده. دا په ټول کلي کې زما د مالوماتو له مخې یوازینی مثال دی.

زموږ فکر داسې جوړ شوی چې خور یا لور په کور کې دومره حق لري چې یو مهال د څو ورځو لپاره میلنه راوستله شي. په کال یا دوه کې جوړه کالي ور وکړي او یو اختر د هغې کورته د پوښتنې لپاره ورشي. عام رواج اوس دا دی چې خوندو یا لوڼو ته حق نه ور کول کېږي. وروڼه خوندو او حقداره میرمنو ته وایي چې حق دي را وبخښه. میرمنې د عمومي ذهنیت له امله بس بخښه کوي د حق غوښتنه هم شرم ورته ښکاري او هم یې نوري میرمنې بیا ور پیغور کوي چې پلانی له وروره حق اخیستی دی. دا بیا د میرمنو ترمنځ سمدم ناسم کار بریښېدلی. ځکه له بیخي ډېره وخته میرمنو ته حق نه ور کول او د پلرګنۍ یا مېړه کورته بخښل یې زموږ کلتور ګرزېدلی له دې امله اوس نه مېرمنې د حق غوښتنه کوي او نه نارینه په اسانه دي ته چمتو کېږي.

د میرمنو د حقونو لپاره مبارزه هم د انساني وجدان غوښتنه ده او هم د شریعت. د دې لپاره چې دا ناروا کلتور ختم شي باید میرمنې په خپلو حقونو پوه کېږل شي او نارینه وو ته قناعت ور کول شي چې دا د هغوی حق دی. دولت، مدني ټولنې، دیني عالمان، اکاډمېک مرکزونه، رسنۍ، لیکوال او شاعران ټول دا دنده لري چې په ټولنه کې د میرمنو د حقونو لپاره کار وکړي. دولت باید د دې لپاره ځانګړي ماډرن قوانین رامنځته کړي. په خلکو کې عامه پوهاوی زیات کړل شي. میرمنو ته خپل حقونه ور معرفي شي او د ټولنې دا اوسنی ذهنیت د میرمنو په اړه بدل شي.

د اوسني رواج تاوان دا دی چې د انسانانو حقونه پکې خورل کېږي او له انساني و خدایي قوانینو څخه دوامداره مخالفت کېږي. که

انسانان په فردي ژوند کې یو پر بل په تیری عادت شي نو بیا له دې نور اجتماعي ظلمونه را زیږي. څومره چې افراد په خپل ژوند کې عدالت تامینوي، همدومره د انسانانو اجتماعي ژوند کې عدالت پلي کېږي او انساني ټولنه د سوکالۍ لور ته خپل مزل لندوي.

د فردي او اجتماعي ظلمونو د مخنیوي په خاطر لازمه ده چې د میرمنو حقونو ته په درنه سترګه وګورو او هر وخت چې یې غوښتلو او ور کولو ته ملا وتړو، نو ښه به مو کړي وي او د عدالت و انصاف لورته به مو یو ګام بل هم اخیستی وي. میرمنې زموږ د انساني ټولنې غړې دي او موږ باید له هغوی سره د یوه انسان په شان معامله وکړو. کله چې نارینه د خپل حق غوښتنه کوي، نو میرمنې هم باید حقونه وغواړي. ان نارینه باید له ښځې سره په دې برخه کې مرسته وکړي یوه برخه خپله هغې ته ور وبخښي ځکه د ځې په وړاندې دلته د کار او خدمت محدودیتونه شته اما نارینه له دې قیده خلاص دی؛ له دې توپیر سره زموږ معامله برعکس ده. که میرمن یې طلب نه کړي موږ باید دا جرات وکړو چې د هغوی حقونه له غوښتنې پرته ورته تسلیم کړو. په دې توګه به مو هم انسان خوشاله کړی وي او هم خدای. هم به مو دنیا سمه کړې وي او هم اخرت. د خوشاله ژوند او ښه اخرت لپاره خپلو میرمنو ته حقونه ور کړئ!

یوه میرمن؛ هم ماینه او هم وربندار

زما د مشرې خور معراجې مشره لور صدیقه نومېږي. د کډوالۍ مهال یې په کچلاغ کې یوه کلیوال کس ته واده کړې وه. د صدیقې یوه لور او یو زوی پیدا شول. زوی یې د یوه کال وو چې مېړه یې شکرې ناروغۍ مړ کړ. د صدیقې لا عده نه وه خلاصه چې لېور او د هغه خپلوان ورته شله شول چې ته باید خپل مېړه مالوم کړې او د تېره مېړه هر څه د هغه په خپلوانو کې یو چاته وسپاره. کله چې مو د

هغوی خبرې واورېدې نو لېور یې ځان ورته کاندید کړی وو چې زه یې ماینه کوم. په داسې حال کې چې لېوره یې د شکرې له ناروغې سره په تاریاکو هم اخته وو. خپله لومړۍ مېرمن یې په خوندي نه وه. مگر د بلې غوښتونکې وو.

د کندهار د پاشمول یوه کورنۍ مې پېژندله چې یو هلک یې له امریکایانو سره په جنگ کې ووژل شو. مېرمن یې دویم ورور وکړه. بیا هغه هم طیارې وویشت. دا میرمن یې درېیم ورور ته په داسې حال کې کېنوله چې د هغه بریتونه هم راغلي نه وو. دې خلکو له امریکایانو سره جهاد کاوه خو په کور کې یې داسې اسلام او عدالت پلي کاوه؟!

ما چې زموږ ټولنه څومره مطالعه کړې، نو زیاتره شعارونه ور کوي خو عمل نه په کوي. زموږ ۹۹ فیصده هیوادوال مسلمانان دي، اما لس فیصده هم دې ته تیار نه دي چې خپلې ورینداری ته دقران کریم ور کړی حق ور کړي. موږ تر هغو شعار ور کوو چې گټې پکې وینو، یا ځان په دینداره مسلمان ښکاره کوو، اما که داسې مهال راغی چې زه باید هغه شعار عملي کړم، نو بیا ورته تیار نه یم. زموږ د کلیو او ښارونو هر اوسېدونکی داسې ژوندي مثالونه لري چې زموږ خلک له وربندارې د ازادۍ حق اخلي.

قران کریم په دې اړه داسې امر کړی:

يَا أَيُّهَا الَّذِينَ آمَنُوا لَا يَحِلُّ لَكُمْ أَنْ تَرِثُوا النِّسَاءَ كَرِهًا (النساء: ۱۹)

ژباړه: ای مومنانو! د میرمنو په زور میراثي وړل درته روا نه دي.

په یوه حدیث کې هم راغلي:

عَنْ ابْنِ عَبَّاسٍ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «الْأَنْثَى أَحَقُّ بِنَفْسِهَا مِنْ وَلِيِّهَا وَالْبِكْرُ تُسْتَأْذَنُ فِي نَفْسِهَا، وَإِذْنُهَا صُمَاتُهَا»
(مسلم: ۲۱۹۸)

ژباړه: ابن عباس ویل چې رسول الله وویل: کونډه د خپل ځان په اړه تر ولي ډېره حقداره ده او له پیغلي به د دې په اړه اجازه غوښته کېږي او اجازه یې خاموشي ده.

د قران کریم ایت کې راغلي چې د هغې له ناخوښۍ سره میرمنې په میراث مه وړئ. دا عینا د عربو هغه رواج ماتوي چې د مېړه تر مرګ وروسته به یې ښځه نورو له مهر، خوښي او ازاد انتخاب پرته وړه. دا کار نن زموږ پښتانه هم کوي. نه یوازي دا چې په میراث کې حق نه ور کوي بلکې د کورنۍ بل غړي ته له مهر او خوښۍ پرته کېنوله کېږي. میرمن په یوه نکاح د یوه کس لپاره غوښته کېږي، کله چې له هغه مېړه خلاصه شي؛ نو بیا له بل کس سره نکاح به د هغې په خوښه تر سره کېږي. مهر که بخښل کېدی هم روا ده، خو خوښي لازمه ده. د مهر په اړه ایت دی:

وَأَتُوا النِّسَاءَ صَدُقَاتِهِنَّ نِحْلَةً (النساء: ۴)

ژباړه: او میرمنو ته د هغوی مهورونه په خوښي ور کړئ.

زموږ په ټولنه کې که سروې وشي نو زرګونه داسې میرمنې به پیدا شي چې لومړی د یو چا وربندار وي او بل وخت یې په ناخوښي میرمن شوې وي. یوه میرمن که د خپل مېړه تر مرګ وروسته د مېړه په خپلوانو کې له یو چا سره په خوښه واده کوي، بد کار نه دی. اما که په

زور یې وړي، دا کار هم شرعا، هم اخلاقا او هم د قانون له مخې ناروا او غیر انساني دی.

د غمونو رواجونه

په دې برخه کې هم ټول رواجونه نه را اخلو. بلکې له میرمنو سره د ځینو ټولو رواجونو یادونه کوم. که د یوې میرمنې مېړه مړ شي، نو دا په رښتیا هم یو ډېر لوی غم دی. زموږ په ټولنه کې چې میرمنې د خپل برخلیک پریکړه په خپله نه شي کولای، د مېړه مرگ ورته له زغمه وتلی غم دی.

تر دې وړ هاخوا بیا بل غم دا هم دی چې د کلیوالو میرمنو، خپلوانو او تعزیت ته راتلونکو میرمنو په وړاندې به ځان ظاهراً هم ډېر غمځپلی معرفي کوي. تر ډېره حده زموږ په سیمو کې میرمنو ځانونه داسې کول چې پیریان یې نیسي. کونډې میرمنې به د میلمنو د راتلو مهال بس همدا چمونه کول. دا یو داسې رواج جوړ شوی وو چې ډېرو ښځو به دا کار کاوه. دلته به نورو میرمنو ویل چې خوارکۍ ملائمه نه ده لوی غم یې لیدلی او داسې نور د زړه سوي الفاظ به یې ویل.

یو عام رواج له غمه د خلاصون لپاره د نذرونو ایښودل هم دي. بیخي لویه فیصده مېرمنې دا کار کوي او زیاتره وخت د روژو نذر مني. ځینې بیا د غم مهال زیارتونو ته ځي. څوک ملنگانو ته پنا وړي او داسې هم کېږي چې کوډگرو ملایانو او پیرانو ته سر ور ښکاره کړي. د تاویزانو راوړل او څانښتونه خوړل هم یو عام رواج دی. له تکلیفونو او غمونو د خلاصون لپاره کوډي کول هم پخوا رواج وو. زموږ مور او خوندې به د ځینو ښځو په اړه سره رغېدې چې هلته یې کوډي کړې او هغې بیا په پلاني کوډگر ماتې کړې.

خرافات په ټولنه کې

زموږ د کلي یوه بوډی میرمن وه چې بودری نومېده. مشرانو خوندو به موږ ته ویل چې په ژمې کې د شپې مارگوزمې راځي. دا ډېر غټ وي او انسانان بیروي. بیا به یې مثال ور کاوه چې د عمرجان اکا میرمنې ته راغلی. بودری اکې ویل چې یوه ورځ د خونې دروازې ته د یو چا ږغ وو. ماته یې ویل، دروازه خلاصه کړه خو ما نه خلاصوله. کله چې سهار را ووتم نو د لستونې خولې او گریوان یې را ته ایله کړي وو. دا مارگوزمې وو.

دا میرمن زموږ په گاوند کې اوسېده. موږ په خرافاتو کې دومره غرق وو چې له دې میرمنې مو کله هم پوښتنه ونه کړه چې ایا رښتیا ستا سره داسې شوي دي؟

د موږ یوه خور مې وه. تر دې کشره وه او نوم یې زیارتو وو. دې خاله مې یوه شپه زموږ په کور کې کیسه راته کوله چې زموږ د کلي ملاماما به کله ناکله له سترگو نادرکه کېده. ملاماما د دوی په کلي یو بوډا ملا وو چې په خلکو کې په ولي مشهور وو. خاله مې ویل، قسم درته کوم چې یوه ورځ زه پسې روانه وم او ملاماما یوې کنډوالې ته د ننوتو مهال ورک شو.

موږ مې(طلا) څوپلا دا کیسه راته کړې وه چې یوه ورځ سهار مهال موږ چایو ته ناستې وو. یو کس چې تکه سپینه ږیره یې وه، سپین کالي یې اغوستي ول او داسې موچنې یې په پښو کړې وې چې

چغکی یې ختی له دې دروازې کورته راغی او پر هغه بله دروازه ووتی. ما ورته ویل، نو دا به څوک وو؟ دې ویل: خامخا کوم ولي یا د خدای نازوردار وو.

د مشرې خور کور مې د کلي په یوه سر کې او مور یې په بله خوا کې اوسېدو. کله چې به ما بنام مور ماشومان له غټو میرمنو سره یوځای د خور کره تلو نو مور به مو وچه ږوږۍ په لاس کې راکړه او راته ویل به یې چې دا واخلي، ځمکې د شپې درنې وي له دې سره به نو نه ډارېږئ.

زموږ له موره دا مې خبره بیخي زیاته اورېده چې ویل به یې د صفرې میاشتې تر نیمایي له اسمانه بلاوي را کښته کېږي او تر پنځلو ورځو وروسته بیرته پورته کېږي. له دې سره یې یوه کیسه راته وکړه چې د هجرت مهال یوه ورځ د خونې مخته پر لمانځه ولاړه وم. د دهلیز دروازه چې د بهر خواته ځنځیر وه د دهلیز خواته کش شوه. دې ویل، زه په لمانځه کې سخته وډار شوم. سهار مې دا کیسه ستاسو پلار ته وکړه چې د شپې داسې مسله وه او دا د صفرې میاشته هم ده. هغه ویل، مه کوه داسې به نه وي؛ ستا وام به وي. دا وایي ما قسمونه ورته کول چې دومره ډارنه خو نه یم دروازه څو واري دهلیز ته کش شوه. دې ویل، په دې وخت کې شهید مولانا را رغ کړل چې هغه خو زه وم. ما ورته وویل، تا نو هلته چېشي کول؟ ده ویل، زه په وریجو پسې ګرزېدم. بیا مې دروازه کش کړه خو هغه بنده وه وروسته تر کلکین راووتم.

خوندو به مې ویل چې په کوم کور کې مړی وشي، بیا تر یوه کاله د هغه کس روح هره ورځ خپل کورته راځي او ویني چې څوک هغه یادوي، خیرات پسې کوي او نفلونه د هغه لپاره کوي کنه؟ داسې هم کېږي چې کله هغه روح د هغه کس یا بل بزرګ په بڼه را ښکاره شي.

له دې سره به مور د مړي په وخت کې سخت ډارېدو. د مړي کورته به نه شوای ورتلای. حتا که به مو په کرونده کې کوم سپینکالی ولیده نو وام به مو وو چې هسي نه کوم مړی راروان وي.

دا یې هم راته ویلي وو چې مړی که یوازې پاته شي نو شیطانان یې را کېنوي. له دې سره به یې یوه تېره کیسه کوله. ویل یې، په یوه کلي کې پخوا مړی شوی وو. خلکو د شپې جومات ته وړی وو او همداسې یوازې یې ایله کړی وو. د شپې کوم میلمه کلي ته راغلی وو او مسجد ته د خوب لپاره تللی وو. هغه خبر نه وو چې په کلي کې مړی شوی دی اومسجد کې یوازې پروت دی. له دې امله ښه بېغمه ورغلی دی.

کله چې لیر وخت تېر شوی دی، نو د مسجد له یوه کونجه سپین انسان ډوله یو شی را ولاړ شوی دی او ځان یې پر میلمه ور اچولی دی. دوی به ویل چې دا کس ډېر زیور وو. مړی یې له ځانه ایسته کړی او په تاخه له جوماته وتلی وو.

زموږ په کور کې چې به کومه پېښه وشوه، یا به زلزله وه یا که به د غم کوم خبر راغی نو مور به مې له ځان سره ویل چې یا پیره گړندیه را رسېږه. زه نه پوهېدم چې پیر گړندی څوک وو؟ خو دا کلیمه مې په لسهاو واره ترې اورېدلې. یو وخت مې ورته وویل چې دا کار مه کوه. بیا یې اخیر وخت کې له خولې اچولې وه.

مور مې یو وخت کیسه راته کوله چې که هر ځای نوی ټل، مسجد یا داسې بل شی جوړ شي نو اول خضر راځي او پر تېرېږي یا یې گوري. که دا مهال چا له خضر څخه دوعا واخیسته نو دونه او آخرت به یې سم شي. زه به خپله ډېر وخت په دې فکر وم چې کاش مې یو ټل نوی جوړ کړی وای او خضر مې پیدا کړی وای چې دونه او آخرت مې په سم کړي وای.

دا یاد خرافات زموږ د ټولنې په دې قشر کې یوازې مشته نمونه یې خروار دي. دا خبره که هر چا کېږي ده سمه او پر ځای ده چې چیرې علم نه وي هلته یې ځای خرافات ډکوي. زموږ په ټولنه کې علم کم دی؛ له دې امله خرافاتو پکې ښه پوره وده کېږي ده. دا خرافات له کمزوري اقتصاد او په ټولنه کې له شته بې انصافو سره هم پخه رېښه لري. ګڼ نور عوامل هم لري چې دلته یې پر عواملو او حللارو نه رغېږم. یوازې دومره وایم چې د علم په راتلو خرافات خپله کړه کوي. که په ټولنه کې د علم لپاره کار وکړو، نو میرمنې مو بیا د خرافاتو پر ځای علم ته مخه کوي.

د ښځې انحصار او د نارینه ازادي

زموږ په نرسالاره ټولنه کې ډېری داسې کارونه شته چې میرمنې ځنې بندې او نارینه وو ته پکې ازادي ده. د علم زدکړه، د ژوند هغه مهم عنصر دی چې په نوره دنیا کې نارینه او میرمنې یو ډول توجو ورته کوي. مګر موږ نارینه ته حق ور کوو او میرمنې په مختلفو بانو ځنې بندوو.

نارینه له کوره بهر ته وزي، کار کوي، تجارت کوي، دفتر ته ځي، میلې ته وزي او داسې نور. اما ښځو ته اجازه نه ور کوو چې یاد کارونه وکړي. حتا د اړتیا مهال که میرمن بهر ځي، دوکان کې سودا کوي ډاکټر ته ورځي، نو یوه پلا خو نارینه ور سره وي بیا مو په لویو خلکو کې پیچلې وي. موږ ته نوی فیشن خوند را کوي اما که د میرمنو لپاره کوم شی وي بیا هغه نه ورته مهیا کوو.

داسې کورنۍ مې لیدلې چې لوی او واړه نارینه یې ټول تلیفون لري او اما په کور کې یې میرمنو ته نه ور ایله کوي. حتا که یوې نجلی ته د پلار له کوره تلیفون راغلی وي، نو د مېړه پر ځای یې لېور ترې اخیستی او پر پردۍ میرمن یې بندیز لگولی.

هغه کورنه هم کم نه دي چې خپلو لوستو میرمنو ته د نیت کارونې اجازه نه ور کوي. دوی فکر کوي چې په دې توګه میرمنې بداخلاقه اموخته کېږي. په داسې حال کې چې خپله به د هر یوه سمارټ فون په جیب کې وي او تمامه ورځ په اخته وي. دا یوه لویه ستونزه ده چې موږ د میرمنو په اړه بیخي تر ډېره حده بدګومانه یو.

له دې امله کله ناکله پر ډېره وړه خبره جنجالونه را پیدا کېږي او د مېړه و ماینې سم ژوند ور سره خراب شي. ورې بدګومانی د ځینو میرمنو ژوندونه تبا کړي. زه فکر کوم دا متل به پر ځای وي چې وايي: «څه چې په ځان کې ویني هغه په جهان کې ویني». زموږ نارینه خپله په دې برخه کې وړي دي، په هره میرمن پسې سترګې وړي دوی فکر کوي چې میرمنې هم زموږ په شان دي. له دې امله نو بدګوماني رامنځته شوې او تاوان یې میرمنو ته رسېږي. خبره د نارینه له لوري خرابه ده او سزا یې میرمنې کالي.

زه په دې باور یم که میرمنې له کوره بهر هم په کارونو کې پوره ونډه واخلي نو د نارینه وو دا بدګوماني به سوکه سوکه ور سره ورکه شي. په دې اړه دولت، رسنۍ، له میرمنو سره اړوندې ټولنې، موسساتي او د علم مرکزونه دا دنده لري چې د ټولنې دا ذهنیت بدل کړي او میرمنو ته کاري فرصتونه رامنځته کړي.

یو بل ټکی دا هم دی چې که مېړه پر میرمن، پلار پر لور، ورور پر خور او بل قریب پر خپلو میرمنو دومره باور هم نه لري چې که له کوره بهر شوه نو یوه ناشولته به کوي او یو عار به راته راوړي؛ نو بیا عینا همدا معامله د نارینه په اړه هم ده. هر لغړزنی هلک او هر ځوان نارینه چې بهر ته وږي له همدې خطر سره مخ دی یا به د بل په نجلۍ پسې ځي یا به د بل همجنس باز ښکار کېږي، بیا نو یوازې میرمنې ولې له بندیزونو سره مخ دي؟

زه په خپل کور کې زما پر نالوستې ميرمن دومره باور لرم چې که بهر ته د هر کار لپاره ځي، نو زه کله هم دا فکر نه کوم چې زما ميرمن دې له يو چا سره ناروا اړيکې وساتي. ځکه که د مېړه او ميرمنې ترمنځ دومره باور هم نه وي، نو بيا يوه ميرمن په ډېره اساني کولای شي چې په يو نه يو ډول له بل نارينه سره تماس ونيسي او ناسم روابط وپالي. زه چې خپلې لور ته سمه تربيه ور کړم، بيا که زه يم کنه، خو هغه د خپلې بڼې روزنې له کبله ناسمو کارونو ته لاس نه اچوي.

په دنيا کې د ډېرو کارونو لويه برخه پر باور ولاړه ده، يو بل شی هر وخت د هر ډول کار او کړنې امکان هم د چا په اړه نه رډېري. که باور د ميرمنو په برخه کې له منځه يوسو او پريکړي يوازي د احتمال پر بنسټ وکړو، نو په دې کار سره به مو څومره انصاف مرعات کړي وي؟ څومره به مو د ميرمنو ژوند ته زيان رسولی وي؟ او څومره لويه اقتصادي ضربه به مو خپل ځان او هيواد ته رسولې وي؟ فيصلې يوازي د باور له مخې کېږي، احتمال او شک د دې توان نه لري چې له امله يې د يو چا مسلم حق ځنې وگرزول شي، يا دې يو انسان د شک له مخې له بنديز سره مخ شي. دا کار نه په شريعت کې اساس لري، نه اخلاقي اصول اجازه ور کوي او نه بشري حقوق دا ايجابوي.

له ميرمنو سره دا بې انصافي يوازي په نرواکه ټولنو کې تر سره کېږي چې تر ډېره حده يې کونکې په خلکو کې هسکه غاړه گرزي او د غيرت و ناموس ساتنې په نوم يې خلک ستاينې لا هم کوي. د نرواکه ټولنو بدي دا ده چې د ميرمنو په اړه يې پريکړي يو اړخيزه وي؛ مور زياتره وخت له ميرمنو څخه د هغوی د حقونو او کارونو په اړه د مشورې غوښتنه نه کوو. مثلاً: يوه ميرمن په ذهني او فزيکي لحاظ د اولاد راوړلو ته چمتو نه ده، اما مېړه يې له مشورې پرته اولاد په راوړي او د هغې هيڅ ډول خبرو ته غور نه رډي. زما يوه خور ده هجرت يې

نوم دی؛ د پرلپسې اولاد راوړلو له امله ډېره کمزورې شوې ده. ما ورته مشوره ور کړه چې نوره په دېدني لحاظ د اولاد راوړلو ته تیاره نه یې، نو پنځه شپږ کاله اولاد بس کړه. دې راته ویل، زما وختي لا دا فیصله وه خو دلته یې څوک اوري او څوک عمل په کوي. مېړه ته چې ووايم، هغه وايي که یې راوړې نو سمه ده کنه زه په لور بله کوزده کوم. د بلې کوزدې نوم چې اوري نو میرمن د هر کار کولو ته چمتو کېږي او بیا چې په لور یې وي، خو خوله هم نه چوله کوي.

نو زموږ په ټولنه کې د میرمنو په چارو کې هم د هغوی مشوره او نظر نه غوښتل کېږي. نارینه بس دا غواړي چې ده څه ویل، له چوڼ و چرا پرته دې میرمنې عمل په کوي. زما د خپلوانو په سلگونو کورنو کې مې یوه میرمن هم داسې نه ده لیدلې چې د مېړه له خوا دې نه وي وهل شوې. زما مور څو ځلې زما تر مخ زما خپل پلار وهلې ده. زما ټولي خوندې د مېړه له وهلو سره لېور او خواښيانو هم وهلې دي. په کومه ټولنه کې چې میرمنې په فزیکې ډول دومره کړولې کېږي، هغوی به یې مشورې ته څنگه غور کښېږدي او څومره به د هغه چا مشوره او نظر ورته ارزښت ولري چې دوی یې تر ځان ماتحت بولي او هره ورځ یې وهي ټکوي؟

موږ که د میرمنو وجود ته د ټولنې د یوې بشپړونکې کتلې په سترګه وکتل نو بیا هغه وخت د هغوی نظر او رایه راته ارزښت لري او حقونه به یې هم تسلیموو، خو بدبختي له دې ځایه را پېښه ده چې موږ تر اوسه د هغوی وجود د یوه کامل انسان په توګه نه دی منلی. موږ لا میرمنو ته د نارینه د خادم، مزدور، یوازي د کور سمبالونکې او د اولاد د ماشین په سترګه ګورو. همدا وجه ده چې مشوره ور سره نه کوو، ځکه خادم او مزدور د مشورې نه وي، هغوی ته امر کېږي چې دا کار داسې وکړه او هغه بیا ډول؛ حقونه یې نه ور کوو، ځکه فکر کوو چې یوازي تر کوره یې وجود محدود دی نو بهر یې هیڅ کار او حق نه

شته له دې امله یې هر حق تر پښو لاندې کوو؛ تر ډېره حده د ماشوم زیږونې کار ځنې اخلو، تر څو چې یې فزیکې وجود د نه ځواب راکړی نه وي؛ زموږ میرمنې په پرلپسې توګه اولادونه راوړي.

پښتانه مېړه ته خاوند وایي. زه خپله له دې نوم سره جوړ نه یم؛ ځکه خاوند د یو شي ملکیت فایده کوي، یانې خاوند د ماینې مالک دی، هغه یې د جایداد په شان ملکیت ده. که موږ دغه ډول غلطۍ اصلاح نه کړو، نو فکر مو نه وړ سره رغېږي. د خاوند د نوم په له منځه وړلو کې که شعوري کار وشي، نو ډېرو کارونه وړ سره اصلاح کېږي. کله چې موږ میرمنې ملکیت نه بولو، نو بیا د مینځې چلند هم نه وړ سره کوو.

موږ باید دې ته کار وکړو چې د ماینې او مېړه اړیکه یوه سپیڅلې اړیکه ده چې د دوو کسانو، دوو کورنیو او دوو قومونو دوستي رامنځته کوي. دوه نااشنا کسان تر خپل منځ د یوې اوږدې ملګرۍ تړون سره کوي؛ له همدې تړون څخه ځینې د نورو په وړاندې مسوول کېږي، یو پر بل حقوق سره لري او د ژوند د سفر کښتۍ یې یوه کېږي چې د ژوند تر ساحله به زیاتره وخت یو ځای سفر پکې کوي. که موږ د نکاح اړیکه دغه ډول وپېژندله؛ نو له دې تیاره دور څخه را وزو او که مو د اوسنۍ اړیکې په شان د ساتلو تازه هوډ کاوه؛ نو فکر نه کوم چې په دې ماډرن دور کې دي موږ سل کاله نور هم د غفلت له دې اوږده خوبه راویښ شو.

غیبت او بوهتان

زموږ زیاتره میرمنې په دې دواړو ناروغيو اخته دي. ډېری میرمنې د بل غیبت کوي او د ځان ستاینه. زموږ په ټولنه کې اوس بیخي دا فکر پیدا شوی دی چې د بل په غیبت کې د ځان ستاینه غواړي. بل کمه کړه چې دوی اتومات ځانونه ور سره لوړوي.

دا یو ډېر منفي فکر دی، نتایج یې هم هر وخت بورنونکي وي. له خدایه بغاوت دی، له قانونه تنبېته ده او د انساني کرامت ژوبلول دي. ما بیخي ډېرې میرمنې لیدلې دي چې یو د بل غیبت کوي؛ حتا بوهتان پسې وایي. دا کار زیاتره د هغو میرمنو په اړه کوي چې یو ډول د خپلو تار ور سره لري. ځکه میرمنې فکر کوي چې په کور کې باید تر ما بریالی میرمن نه وي. که لږ هم له یوې میرمنې دا خطر احساس کړي؛ نو په غیبت او بوهتان یې د حیثیت کمولو کوښښ کوي.

تر ټولو لوی عامل د میرمنو بېعلمې ده. که علم وای، نو دې منفي فکر دومره وده هم نه کوله. د بل انسان کمولو د بې هنره کسانو کار دی. څوک چې د بل بریالیتوب غواړي خپله هم نه بریالی کېږي او یا یې نور بریالی نه بولي. زموږ بریا په جمعي هڅو کې ده. که میرمنې مو په دې خبره د علم له مخې پوه شي؛ نو بیا دا ناروا کار نه کوي. زموږ د بېعلمې له امله موږ د نورو په حیثیت کمولو کې د خپل حیثیت غښتلي کول غواړو په داسې حال کې چې دا کار د هنرونو په زیاتولو او ظرفیتونو په لوړولو ډېر ښه کېږي. کله چې یو انسان کمال

زدکړي، نو اول خو یې څوک د حیثیت کمولو هڅه نه کوي بیا که یې وکړي هم د هغه هنر د هغه مقام ساتي. د دې بدبختۍ یو عامل بېعلمې ده او په حللارو کې یې هم د علم وده مهم رول لوبولای شي.

یو بل عامل گډژوند او فقر هم بللای شو. زموږ زیاتره خلک یوځایي ژوند کوي. کله چې له دې سره فقر هم ملگری شي؛ نو بې عدالتیو ته لار پرانیزي او هغه بیا په خپل وار د غیبت او بوهتان سبب کېږي. د کور یو غړی که خپل ماشوم یا میرمنې ته یو شی راوړي، نو بل یې تر هغه دوه چنده نازوي. دا کار د هغوی ترمنځ د بدگوماني سبب کېږي او میرمنې یو د بل غیبت او بوهتان ته هڅوي. که زموږ میرمنې علم ولري او په کارونو کې ونډه واخلي نو نه د گډ ژوند اړتیا پیدا کېږي او نه به مو په ټولنه کې فقر دومره زیات وخت ژوند وکړي.

درېیم عامل د ښځو بېکاري هم ده. زموږ زړې دي که ځوانې میرمنې د ورځي ډېر وخت په بېکاري او مجلسونو تېروي. نه مطالعه کولای شي او نه بهر کار لري؛ کله چې وزگار وخت پیدا کړي نو د غیبت و بوهتان فرصت په لاس ور شي. د میرمنو کار ته نه وتل د ډېرو بدمرغيو ترڅنګ د غیبت او بوهتان لپاره هم بستر اوار کړی او غیبت و بوهتان بیا د ټولنې د ستونزو په ډېرولو کې ښه غوښتن رول لوبولی دی. عمر فاروق رض وايي چې خالي ذهن د شیطان کور دی. زموږ له میرمنو سره بل هیڅ فکر نه وي، یوازي په کور کې د مقابلې میرمنې عیبتونه پیدا کوي او که یې ونه مومې نو بوهتان پسې تړي. دا خالي ذهنونه دي. شیطان پکې ځاله جوړه وي. شیطان زموږ هغه حس دی چې د بل مقابلې ته مو هڅوي. د بل په کمې کې یې موږ ته د حیثیت لوړولو فکر را کړی. د خپل کور په غړو کې د کمې او عیب پیدا کولو کوښښ په را کوي. که موږ کاري فرصتونه رامنځته کړو نو میرمنې به مو د غیبت او بوهتان لپاره وخت ونه مومې. غیبت خو

وخت، آرام او خالي ذهن غواړي. کله چې میرمن وخت ونه لري، فکر یې د بل د عیب پر ځای په کار کې وي او ستومانه وي د غیبت و بوختان لپاره یې ذهني ستړیا اجازه ورنه کړي، نو بیا د دې کار مخنیوی هم تر یوه حده ورسره کېږي.

مراجع

(١) قران كريم

(٢) بخاري، محمد بن اسماعيل، صحيح البخاري، دار طوق النجاة، كال: ١٤٢٢هـ.

(٣) قشيري، ابو الحسن مسلم بن الحجاج، صحيح مسلم، دار احياء التراث العربي، بيروت.

(٤) سجستاني، ابوداؤد سليمان بن الاشعث، سنن ابي داؤد، المكتبة العصرية، صيدا-بيروت.

(٥) ابو عيسى، محمد بن عيسى بن سورة، الجامع الكبير سنن الترمذي، دار الغرب الاسلامي-بيروت.

(٦) ابو عبد الله، احمد بن محمد بن حنبل، مسند امام احمد بن حنبل، مؤسسة الرسالة، ١٤٢١-٢٠٠١.

(٧) ابن ماجه، ابو عبد الله محمد بن يزيد القزويني، سنن ابن ماجه، دار احياء الكتب العربية.

(٨) الباني، محمد ناصر الدين، ارواء الغليل في تخريج احاديث منار السبيل، المكتب الاسلامي-بيروت، ١٤٠٥هـ ١٩٨٥م.

(٩) شوكاني، محمد بن علي بن محمد، نيل الاوطار، دار الحديث- مصر، ١٤١٣هـ ١٩٩٣م.

(١٠) عسقلاني، احمد بن علي بن حجر، فتح الباري شرح صحيح البخاري، دار المعرفة- بيروت، ١٣٧٩هـ.

(١١) ابن حزم، ابو محمد احمد بن علي بن سعيد، المحلى بالاثار، دار الفكر-بيروت.

(١٢) ابن تيميه، تقي الدين ابو العباس احمد بن عبد الحلیم، الفتاوى الكبرى، دار الكتب العلمية، ١٤٠٨هـ ١٩٨٧م.

(١٣) كاساني، علاء الدين ابو بكر بن مسعود بن احمد، البدائع الصنائع في ترتيب الشرائع، دار الكتب العلمية، ١٤٠٦هـ ١٩٨٦م.

(١٤) ابن الهمام، كمال الدين محمد بن عبد الواحد، فتح القدير.

(١٥) ابو العباس، احمد بن محمد بن علي، المصباح المنير، المكتبة العلمية-بيروت.

Get more e-books from www.ketabton.com
Ketabton.com: The Digital Library